

गये और निरबंध होकर अपने निजदेश में, अपने सच्चे माता पिता कुल्ल मालिक राधास्वामी दयाल के चरणों में पहुंच कर, अमर आनंद को प्राप्त हुआ और वही संत सतगुरु और उनके सतसंग की महिमा जानेगा ॥

१६—इस्से जाहर है कि जो कोई देह और दुनिया से प्रीत करेगा, यानी जगत के बंधनों में गिरिफ्तार रहेगा, वह चौरासी में भरमेगा, यानी बारम्बार देह धारन करके, दुख सुख और जनम मरन का कलेश सहता रहेगा । लेकिन जो कोई संत सतगुरु और कुल्ल मालिक के चरणों में प्रीत करेगा, वह एक दिन निरबंध होकर निज धाम में बासा पावेगा, और परम आनंद को प्राप्त होगा ॥

बचन—३३

सच्चे परमार्थी के भक्ती की कार्रवाई का वर्णन

१—पहिले संत सतगुरु की खास जरूरत ॥

१—आदि में जब कुछ रचना न थी, तब अनामी पुर्ष राधास्वामी के चरणों से, आदि धार शब्द की प्रघट हुई, और उसीने चांदना किया, और गुबार को हटाती हुई और हर एक मंडल की जुदा २ रचना करती हुई, नीचे उतरी और पिंड में ठहरी, और मन और

इन्द्रियों के वसीले से बाहर माया की रचना में फंस गई, और अनेक जनम धारन करके अपने निज घर और कुल्ल मालिक को (जो उसके सच्चे माता पिता हैं) भूल गई, और कुटम्ब परिवार और भोगों में बँध कर दुख सुख सहती है ॥

२—अब वास्ते दूर करने इस भूल और भ्रम और दुखः सुख के चक्कर के जरूर है कि कोई राधास्वामी देश का भेदी और बासी मिले, तो वह अपने बचनों की धार से घट का तमोगुन और अंधकार हटाकर, और शब्द का उपदेश करके, घट में चाँदना करे, और आहिस्ते २ तमोगुनी रचना यानी विकारों को, जैसे काम क्रोध लोभ मोह अहंकार और ईर्षा वगैरे को घटाकर सतोगुनी अंग जैसे सील संतोष क्षिमा दीनता और प्रेम को पैदा करे। ऐसे निज धाम के बासी और उपदेश करनेवाले का नाम संत सतगुरु है ॥

३—जब तक ऐसे संत सतगुरु नहीं मिलेंगे, तब तक निजधाम का भेद और जुगत रास्ता तै करके वहां पहुंचने की हरगिज़ मालूम नहीं होगी। क्योंकि सिवाय भेदी और बासी उस धाम के, और किसकी ताकत है कि जो भेद और जुगत को बतावे, और अपनी मदद से रास्ता तै करावे ॥

४—अब समझना चाहिये कि जैसे आदि शब्द की धार ने (जो कि चेतन्य की धार है) प्रथम चांदना करके सत्त का प्रकाश किया, और प्रेम और आनंद का भंडार खोला, इसी तरह जब तक कि संत सतगुरु के बचनों की धार से घट का अंधकार नहीं हटाया जावेगा, तब तक जीव को असली सत्त और असत्त की तमीज़ नहीं होगी। और जब तक कि उनसे सुरत शब्द मारग का उपदेश लेकर अंतर में अभ्यास नहीं करेगा, तब तक शब्द का चांदना नहीं होगा, और प्रेम और आनंद प्रघट नहीं होंगे, और रास्ता नहीं चलेगा ॥

५—इस वास्ते हर एक जीव को, जो अपना सच्चा कल्याण और उद्धार चाहे, जरूर है, कि पहिले संत सतगुरु से मिले, और उनका सतसंग करके और उपदेश लेकर, अंतर अभ्यास सुरत शब्द जोग का शुरू करे। और जो कोई और लोगों से (जिनका नाम गुरु हरगिज़ नहीं हो सका) समझौती लेकर, परमार्थी कार्रवाई करेगा, वह निज घर में नहीं पहुँचेगा, और रास्ते में माया के घेर में, कहीं न कहीं अटक कर रह जावेगा, और जनम मरन और दुख सुख के चक्कर से उसका बचाव हरगिज़ नहीं होवेगा, क्योंकि गुरु

नाम अंधेरे में चांदना करनेवाले, और निजघर का रास्ता तै कराने वाले का है, सो जहाँ तक माया का घेर है, वहाँ तक अंधेरा है, और उस अंधेरे में सिर्फ शब्द ही प्रकाश करनेवाला है, सो जो कोई शब्द का भेद बतावे, और उसको प्रघट कराके घट में चांदना करे, और असली सत्तपद में पहुँचावे, वही सच्चा गुरु है । और किसी का नाम सच्चा गुरु नहीं हो सका है ॥

६—अब समझो कि जीव को ऐसे गुरु की वास्ते निजघर में पहुँचने के खास जरूरत है कि नहीं ॥

२—दूसरे कुल्ल मालिक राधास्वामी दयाल और संत सतगुरु की भक्ती की जरूरत ॥

७—कुल्ल जीव पहिले मा बाप के हुकम में चलते हैं, फिर बास्ते सिखाने बिद्या और हुनर के उस्ताद के सुपुर्द किये जाते हैं, बाद इसके हाकिम या अपने आक्रा की ताबेदारी करते हैं, और अपने घर के कारोबार इस्त्री की सलाह से करते हैं, तब दुनिया और ग्रहस्त के सब काम दुरुस्ती से चलते हैं, और उनको उन कामों के अंजाम देने की दुरुस्त समझ बूझ आती है ॥

८—इसी तरह जब परमार्थी जीव संत सतगुरु और कुल्ल मालिक की आज्ञा में बर्तेगा, और उनकी बानी

और बचन से समझ बूझ दुरुस्त हासिल करेगा, और उनके चरणों में प्रीत और प्रतीत लावेगा, तब परमार्थ की कार्रवाई दुरुस्ती से बन पड़ेगी, यानी भक्ती की रीत में मुनासिब तौर से बर्ताव कर सकेगा, और अंतर अभ्यास में तरक्की होती जावेगी ॥

६—चाहे कोई कितना ही सतसंग और अंतर अभ्यास करे, लेकिन जो संत सतगुरु के चरणों में प्रीत और प्रतीत न होगी, और उनकी अज्ञा के मुवाफ़िक़ कार्रवाई नहीं करेगा, और भक्ती के क्रायदों में थोड़ा बहुत दुरुस्ती के साथ नहीं बर्तेगा, तब तक उसकी असली तरक्की परमार्थ में नहीं होगी, यानी मन की चालढाल नहीं बदलेगी, और न उसके घट में प्रेम जागेगा और न अंतर और बाहर के सतसंग में रस और आनंद मिलेगा ॥

३—तीसरे भक्ती के खास अंग यह हैं ।

१०—कुल्ल मालिक राधास्वामी दयाल को सर्व समर्थ और अपने घट में मौजूद, और हर वक्क़ और हर जगह हाज़िर नाज़िर जानना, और उनकी मौज के साथ जहां तक बन सके मुवाफ़िक़त करना । और संसार और भोगों की तरफ़ से किसी क्रदर बैराग और उदासीनता रखना संत सतगुरु के चरणों में दीनता और अनुराग

बढ़ाते रहना, और उनको अपना सच्चा हितकारी और उच्चारकरता मानना ॥

४—चौथे कुल्ल मालिक राधास्वामी दयाल और संत सतगुरु के चरणों में गहरी प्रीत और पकड़ ॥

११—जैसे कि ग्रहस्ती को अपने इस्त्री और पुत्र और कुटुम्ब परिवार में गहरा मोह और प्यार और मजबूत बंधन होता है, और उसके सबब से वह चाहे जहां परदेश में जावे, और कितनेही दिन वहां रहे, लेकिन किसी में उसका बंधन नहीं होता, और अपनी पूंजी अपने घर को भेजता रहता है और हमेशा मुंतज़िर इस बात का रहता है कि कब मौक़ा मिले और छुटकारा होवे, तबही घर को जावे और अपने कुटुम्ब से मिले ॥

१२—इसी तरह सच्चे परमार्थी का बंधन संत सतगुरु और उनके सतसंग में होता है, कि सिवाय उनके और कोई संग उसको प्यारा नहीं लगता और हमेशा इरादा और कोशिश अपने निजघर में जाने की करता रहता है, और कुल्ल मालिक राधास्वामी दयाल के दर्शनों की तड़प हिरदे में लगी रहती है ॥

१३—इस बंधन और शौक़ का फ़ायदा यह है कि उस परमार्थी का मन और किसी जगह इस संसार में ऐसा मजबूत नहीं बँधता, और चित्त किसी

यानी माया और उसके पदार्थों में नहीं जाता । अपने प्रीतम और निजघर की याद ज़बर रहती है, और अंतर में थोड़ा बहुत रस लेता रहता है, कि और जगह उसको चैन नहीं आता ॥

१४—जब तक इस क्रूर गहरी प्रीत और पकड़ चरनों में कुल्ल मालिक राधास्वामी दयाल और संत सतगुरु के न होगी, तब तक खौफ़ रहता है, कि माया के ज़बर भोग मिलने के वक्क़ भोका खा जावे, और अपने प्रीतम की प्रीत ढीली करके, माया के पदार्थों और संसार की मान बड़ाई में लिपट जावे ॥

५—पाँचवें सुरत शब्द मारग के अभ्यास में जरूरत शौक़ और मिहनत की वास्ते प्राप्ती रस और आनंद के ॥

१५—जैसे दुनिया के लोग अपने २ पेशे और रोज़-गार में निहायत तवज्जः और मिहनत के साथ कार्रवाई करते हैं और जो फ़ायदा यानी धन उस्से प्राप्त होता है उस्से आप और अपने कुटम्ब को पालते हैं, और भोग बिलास करके मगन रहते हैं । और आइन्दा अपने काम में तरक्की हासिल करते हैं ॥

१६—इसी तरह परमार्थी शख़्स भी अपने अभ्यास मिहनत करके रस और आनंद लेता है, और वही आनंद सुरत और मन का अहार है और जिस क्रूर यह आनंद बढ़ता है उसी क्रूर उसका असर इंद्रियों

और देह तक पहुंच कर, उनको निर्मल और ताजा करता है। और कुल्ल मालिक और संत सतगुरु के चरणों में प्रीत और प्रतीत को बढ़ाता है कि जिस्से आइंदा अभ्यास की तरक्की होती जाती है ॥

६—छठे कुल्ल मालिक राधास्वामी दयाल और संत सतगुरु की सरन और उनकी दया का भरोसा ॥

१७—जैसे दुनिया के लोग अपनी बिद्या और बुद्धी और पौरुख और ताकत का बल और भरोसा रख के दुनिया के काम करते हैं और ख्याल करते हैं कि वे अपनी समझ बूझ और चतुराई से कैसाही काम आकर पड़े उसको दुरस्त्री से अनजाम देंगे ॥

१८—इसी तरह सच्चे परमार्थी को चाहिये कि कुल्ल मालिक राधास्वामी दयाल और संत सतगुरु की सरन और उनकी दया का भरोसा दृढ़ करे, कि जिसके बल से वह मन और माया के बिघनों से बचकर और अपना अभ्यास और भक्ती दुरस्ती से करके एक दिन अपने जीव का कारज बना लेगा, और भक्ती के अंग और रीत में, चाहे जैसे कठिन हों, उनकी मेहर और दया से आसानी से बर्त सकेगा ॥

१९—बर गैसरन और दया के यह रास्ता निहायत मुशकिल है बल्कि नामुमकिन है। पुर्षार्थ और बल का आसरा लेकर अभ्यास

बन सकेगा । और जो कोई कुल की मरजाद और दुनिया की लाज और दुनियादारों के डर में अटका रहेगा उसके परमार्थ में कसर पड़ेगी, यानी प्रेमाभक्ती के अंगों में जैसा चाहिये नहीं वर्त सकेगा । और इसी तरह कुटम्ब परिवार का विशेष मोह और डर परमार्थ में बहुत बिघन और खलल डालता है इस वास्ते जरूरत के मुवाफिक सब से प्रीत करना और ब्यौहार में वर्तना जायज़ और दुरुस्त है. लेकिन

सान होना "

राधास्वामी दयाल की दया राधास्वामी सहाय

छांटे हुए शब्द प्रेमबानी जिल्द ४

शब्द १

मन तू करले हिये धर प्यार ।
राधास्वामी नाम का आधार ॥
राधास्वामी नाम है अगम अपारा ।
जो सुमिरे तिसे लेहिं उबारा ॥
सुन घट में अनहद भनकार ॥ १ ॥

राधास्वामी धाम है ऊंच से ऊंचा ।
सन्त बिना कोइ जहां न पहुंचा ॥
दरस किया जाय कुल करतार ॥ २ ॥

राधास्वामी नाम की महिमा भारी ।
शेष महेश कहत सब हारी ॥
लीला अपर अपार ॥ ३ ॥

राधास्वामी परम पुरुष जग आये ।
हंसजीव सब लिये मुक्ताये ॥

और २ और जीवन पर बीजा डार ॥ ४ ॥

नाम की महिमा बहुविध गाई ।
 मुक्री की यही जुगत बताई ॥
 सुमिरो राधास्वामी बारम्बार ॥ ५ ॥
 राधास्वामी नाम का भेद सुनाया ।
 सुरत शब्द मारग दरसाया ॥
 धुन संग सुरत चढ़ाओ पार ॥ ६ ॥
 धुन आत्मक जो राधास्वामी नामा ।
 तिस महिमा कस कहूँ बखाना ॥
 जो सुने सोइ जाय निज घरबार ॥ ७ ॥

शब्द २

सुरतिया हरख रही ।
 निरखत गुरु चरन बिलास ॥ १ ॥
 बिगसत खेलत संग गुरु के ।
 दिन २ बढ़त हुलास ॥ २ ॥
 प्रीत प्रतीत बढ़त चरनन में ।
 तजत काम और भोग बिलास ॥ ३ ॥
 उमंग उमंग कर गावत बानी ।
 मगन होय रह गुरु के पास ॥ ४ ॥
 चित दे सुनत बचन सतसंग के ।
 चेत करत घट में अभ्यास ॥ ५ ॥
 मन और सुरत सिमट कर चालें ।
 तजत देश जहां माया बास ॥ ६ ॥

तीसर तिल धस सुनती बाजा ।
 लखती जहँ वहँ जोत उजास ॥ ७ ॥
 गगन ओर धावत स्रुत प्यारी ।
 पावत काल तिरास ॥ ८ ॥
 अधर चढ़त सुन २ धुन अच्छर ।
 सुन्न में हंसन संग बिलास ॥ ९ ॥
 भंवरगुफा धुन सुन गई आगे ।
 निज सूरज संग मिला अभास ॥ १० ॥
 अलख अगम लख हुई अचिंती ।
 मिलगई प्रेम आनन्द की रास ॥ ११ ॥
 प्रेम पियारी सुरत रंगीली ।
 प्यारे राधास्वामी की हुई खवास ॥ १२ ॥
 दरशन कर अतिकर मगनानी ।
 पाय गई धुरधाम निवास ॥ १३ ॥
 प्रेम प्रताप छाय रहा घट में ।
 प्रेम स्वरूप किया हिरदे बास ॥ १४ ॥
 यह गत मत है अगम अपारा ।
 पावे मेहर से कोइ निज दास ॥ १५ ॥
 कर सतसंग गहे स्वामी सरना ।
 सुरत चढ़ावे निज आकाश ॥ १६ ॥
 सुरत होय तब स्वामी प्यारी ।
 प्रेम की दौलत पावे खास ॥ १७ ॥

राधास्वामी मेहर दृष्टि से हेरें ।
 प्रेम दुलार होय खासुल-खास ॥१८॥
 जो अस दुर्लभ भक्ति कमावे ।
 जावे निज घर बिन परियास ॥१९॥
 सुरत निमानी मेरी स्वामी सँवारी ।
 गावत उन गुन स्वाँसो स्वाँस ॥२०॥
 प्रेम दुलारी शब्द पियारी ।
 होय निहाल बैठी चरनन पास ॥२१॥
 दयाल सरन ले काज बनाया ।
 तज दिया जग का मोह और आस ॥२२॥
 प्रेम अधार जियत सुर्त प्यारी ।
 जग से रहती सहज उदास ॥२३॥
 धूम हुई भक्ती की भारी ।
 करम भरम सब हो गये नाश ॥२४॥
 प्रेम अधारी सुरत सिरोमन ।
 आरत दीपक करती चास ॥२५॥
 सब सखियाँ मिल आरत गावें ।
 राधास्वामी चरनन धर बिसवास ॥२६॥
 दया करी राधास्वामी प्यारे ।
 घट घट कीना प्रेम प्रकाश ॥२७॥

शब्द ३

सुरतिया वार रही ।
 तन मन गुरु चरन निहार ॥ १ ॥
 विमल बैराग धार कर मन में ।
 छोड़ दिया संसार ॥ २ ॥
 मोह जाल के बंधन काटे ।
 गुरु सेवा में रहे हुशियार ॥ ३ ॥
 सतसंग बचन धार कर चित में ।
 मन को छिन छिन डारत मार ॥ ४ ॥
 भोग अंक को काटत छिन छिन ।
 राधास्वामी नाम जपत हर बार ॥ ५ ॥
 ध्यान लगाय बढ़ावत प्रीती ।
 शब्द सुनत हियरे धर प्यार ॥ ६ ॥
 घंटा संख मचावत शोरा ।
 छिटक रहा घट जोत उजार ॥ ७ ॥
 अनहद शब्द लगा अब गरजन ।
 चढ़ कर पहुंची गगन मँभार ॥ ८ ॥
 द्वारा फोड़ गई अब सुन में ।
 न्हाइ मानसर मैल उतार ॥ ९ ॥
 भँवरगुफा का देख उजारा ।
 बीन सुनी सतगुरु दरबार ॥ १० ॥

अलख अगम के पार चढ़ाई ।
 राधास्वामी चरन मिला आधार ॥ ११ ॥
 तन मन तोड़ किया जब सतसंग ।
 भोग वासना दई निकार ॥ १२ ॥
 गुरु चरनन में प्रीत घनेरी ।
 कीनी हिय से तन मन वार ॥ १३ ॥
 दीन गरीबी धार चित्त में ।
 मन के मान दिये सब भाड़ ॥ १४ ॥
 तब गुरु परसन होय मेहर से ।
 अंग लगाया किरपा धार ॥ १५ ॥
 अस सतसंग करे जो कोई ।
 सोई जावे भौजल पार ॥ १६ ॥
 राधास्वामी परम गुरू दातारा ।
 पहुँचावें फिर निज घरबार ॥ १७ ॥
 होय निचिंत बसे सुख सागर ।
 हरदम राधास्वामी दरस निहार ॥ १८ ॥
 अचरज नाम और अचरज रूपा ।
 अचरज मेहर का वार न पार ॥ १९ ॥
 लख लख भाग सरावत अपना ।
 राधास्वामी चरन पकड़ रही सार ॥ २० ॥
 राधास्वामी दयाल सरन हिय धारी ।
 उन मेहर से दिया मेरा काज संवार ॥ २१ ॥

राधास्वामी दयाल की दया राधास्वामी सहाय

बचन-३४

सहज उपदेश

फ़ेहरिस्त मज़मून सहज उपदेश

- (१) रचना का कुल्ल मालिक और करतार ज़रूर है ॥
- (२) सुरत यानी जीव कुल्ल मालिक की अंस है ॥
- (३) मन और सुरत और इन्द्रियों का बंधन जगत और उसके भोगों में और उसके सबब से दुख सुख सहना ॥
- (४) तीन ताप दुख का रूप हैं ॥
- (५) दुख सुख और जनम मरन से बग़ैर दया संत-सतगुरु के छुटकारा नहीं हो सका है ॥
- (६) बर्णन इस बात का कि वास्ते प्राप्ती सच्चे परमार्थ के संत सतगुरु से मिल कर उपदेश लेना ज़रूरी है ॥
- (७) सिफ़त पूरे और सच्चे गुरु की ॥
- (८) जब पूरे गुरु मिलें और कुल्ल मालिक का भेद देवें तब उनके साथ किस तरह बर्तावा करना चाहिये ॥

- (६) जीव की जाग्रत के समय आंख में बैठक है और वहीं से खिंच जाना अंदर और ऊपर की तरफ वक्रत नींद और मौत के और बेखबर हो जाना देह और दुनिया के दुख सुख से ॥
- (१०) टेकियों की मूर्खता और अहंकारी पन और बाद विबाद करने की आदत और नाक्रा-बिलियत वास्ते करने किसी किसम के अंतरी अभ्यास के या शामिल होने संतों के सत-संग के ॥
- (११) ज्ञात पांत के टेकी भी वैसे ही मूर्ख और नादान हैं और अपने परमार्थी नफ़े और नुक़सान से गाफ़िल, यह लोग संतों के दर्शन और सतसंग के फ़ैज़ और फ़ायदे से हमेशा महरूम रहेंगे ॥
- (१२) बाज़े लोगों के ओछे और नाक़िस ख़्याल निस-बात औरतों के परदे के और हारिज होने उनकी तरक्की इलम और अक़ल समझ और तजर्बह और सच्चे परमार्थ में ॥
- (१३) एक गुरु करके दूसरा गुरु न करने के बयान में ॥
- (१४) क्रायदा बर्ताव का सतसंग में और पूरे गुरु के साथ ॥
- (१५) आरती का क्रायदा और फ़ायदा ॥

- (१६) हार चढ़ाने का फ़ायदा ॥
- (१७) मत्था टेकने और बंदगी करने का फ़ायदा ॥
- (१८) परशादी और चरनामृत का फ़ायदा ॥
- (१९) ज्ञात का भेद और उसका मुक्रर होना करम के बमूजिव ॥
- (२०) सेवा का बर्णन ॥
- (२१) महिमा सतसंग की ॥
- (२२) महिमा अंतर अभ्यास यानी अंतरी सतसंग की ॥
- (२३) जीवों का बेजा और ग़लत भरम, और ख़ौफ़ निसबत राधास्वामी मत में शामिल होने के ॥
- (२४) दुनिया के लोगों का धरम और ईमान ॥
- (२५) प्रेम की महिमा ॥
- (२६) सरन की महिमा ॥
- (२७) हिदायत यानी उपदेश कुल्ल जीवों को ॥
- (२८) गोश्त खाने का नुक़सान ॥
- (२९) शराब और भंग और दूसरे नशों के खाने पीने का नुक़सान ॥
- (३०) तितिम्मा ॥ यानी आख़ीर बचन ॥

बचन-३४

सहज उपदेश

(१) रचना का कुल्ल मालिक और करतार जरूर है ।

१—समझवार और विचारवान मनुष्य को अनेक प्रकार की ज़मीनी और आसमानी रचना, और उसकी भारी और बारीक कारीगरी को देखकर मन में फ़ौरन यह ख्याल पैदा होगा कि उसका करतार जरूर है और वह सर्व समर्थ और अंतरजामी और सर्व व्यापक पुर्ष है ॥

२—सबूत इस बात का कि कोई कुल्ल मालिक जरूर है यह है कि हरचंद चेतन्य सब जगह मौजूद है, मगर बग़ैर मदद अपने से विशेष चेतन्य के कुछ कार्रवाई रचना और उसके पालन पोषण बग़ैरे की नहीं कर सका । जैसे इस लोक का चेतन्य बग़ैर मदद अपने विशेष चेतन्य के, जिसकी धार इस सूरज से आती है, कोई कार्रवाई नहीं कर सकता है, इसी तरह से यह सूरज अपने विशेष चेतन्य निरंजन के आसरे, और वह ब्रह्म रूपी सूरज और फिर वह सत्त नाम रूपी निज सूरज, और फिर वह भी कुल्ल मालिक राधास्वामी दयाल के आधीन है ॥

३—इस सूरज के विशेष चेतन्य सूरज का पता नजूमि देते हैं, और ब्रह्म रूपी सूरज की महिमा जोगीश्वर ज्ञानियों ने की है, और ब्रह्म के परे सत्त नाम रूपी सूरज का भेद संतों ने बर्नन किया है, और कुल्ल मालिक राधास्वामी दयाल का पद, कुल्ल मालिक ने आप परम संत रूप धारन करके प्रघट किया ।

४—इन अस्थानों या सूरजों से जो चेतन्य धार आती है, वह अपने २ समान चेतन्य सूरज मंडल की रचना की कुल्ल कार्रवाई में मदद देती है । और इन हर एक अस्थानों का जो धनी है, वही नीचे की रचना का मालिक और मुख्तियार है, और राधास्वामी दयाल कुल्ल मालिक हैं, और सिर्फ परम संत उनके धाम तक पहुंचे हैं ।

५—जो आदि धार राधास्वामी धाम से निकली वही कुल्ल रचना की करतार है, यानी उस धार से पहिले सत्तलोक तक यानी दयाल देश की रचना हुई । और सत्तलोक से जो दो धार प्रघट हुईं, उन से दूसरे दरजे (ब्रह्मान्ड) यानी निरमल चेतन्य और शुद्ध माया देश की रचना हुई और निरंजन जोत से जो तीन धारें प्रघट हुईं उनसे तीसरे दरजे (पिंड)

यानी निर्मल चेतन्य और मलीन माया देश की रचना हुई ।

६—हर चंद कि निर्मल चेतन्य सब जगह मौजूद है, लेकिन शुद्ध माया देश यानी दूसरे दरजे में शुद्ध माया के गिलाफ़ों से, और मलीन माया देश यानी तीसरे दरजे में मलीन माया के गिलाफ़ों से ढका हुआ है। इस सबब से माया देश में नीचे के दरजे का चेतन्य समान, और ऊपर के दरजे का विशेष कहलाता है क्योंकि बग़ैर मदद विशेष चेतन्य के वह पूरी तौर से रचना की कार्रवाई नहीं कर सका ॥

७—हर एक मंडल और दरजे में जो रचना है उसको गौर से देखने और विचारने से भारी कारीगरी और समर्थता और इरादा या मतलब रचना करनेवाले का साफ़ पाया जाता है। यह समर्थता कुल्ल मालिक की इन कामों में साफ़ जाहिर है, जैसे माया और उसके इज्जा तत्त और गुन वग़ैरे को पैदा करना, और उस मसाले से अनेक तरह के रूप और रंग निहायत बारीकी और कारीगरी से बनाना, और फिर उनसे और उनके अंग २ से जुदा २ काम लेना। जो नज़र गौर से देखा जाय तो यह क़ैफ़ियत कुल्ल

रचना में, और भी एक २ देह और उसके बनाव में साफ़ मालूम होती है ॥

८—जब समर्थता और कारीगरी और इरादा और मतलब कुल्ल आसमानी और ज़मीनी रचना में पाया जाता है, और तीनों शक्ती यानी पैदा करने और पालन पोषण करने और सिंघार करने की, हर जिस्म यानी हरएक नाम और रूप में कार्रवाई कर रही हैं, फिर साबित हुआ कि कोई कुल्ल मालिक इस रचना का ज़रूर है, और वह सर्व समर्थ और भारी कारीगर और सब जगह मौजूद और अंतरजामी और सर्व ज्ञानी और अमर और अजर है ।

९—यह कुल्ल मालिक घट २ में मौजूद है, और ऊंचे से ऊंचा उसका धाम है, और राधास्वामी उसका नाम है ॥

१०—यह नाम धुन्यात्मक है, यानी इसकी आवाज़ बे ज़बान और बे बाजे के, ऊंचे मंडल में हर एक के घट में हर वक्र हो रही है । और गहरे अभ्यासी और प्रेमी उसको अपने अंतर में सुनते हैं । यह नाम किसी मनुष्य का धरा हुआ नहीं है, कुल्ल मालिक ने आप संत रूप धारण करके, जीवों के उद्धार के निमित्त उसको आप अति दया करके प्रघट किया ।

११—मालूम होवे कि मनुष्य का स्वरूप कुल्ल रचना का नमूना है, और जितने मंडल बाहर हैं, वे सब छोटे पैमाने के मुवाफ़िक़ घट २ में मौजूद हैं, और बाहर के मंडलों से मुवाफ़िक़त रखते हैं, यानी एक हो रहे हैं। जैसे सात खन के मकान की हवा, बाहर की हवा के मंडल से, अपने २ दरजे के मुवाफ़िक़ मेल रखती है, और एक हो रही है ॥

सुरत यानी जीव किसको कहते हैं और कहां से आये।

१२—आदि में सब जीव धुर मुक्काम से आये, जैसे सूरज और सूरज की किरन, वह किरन यानी आदि धार जब माया के घेर में उतरी, तब माया के खोल उस पर चढ़ते चले आये। इन खोलों का नाम देही है। जिस मंडल में सुरत उतर कर ठहरी उसी मंडल के माया के मसाले की देह उसकी बन गई, और उसमें बैठ कर सुरत उसी रचना के साथ बर्ताव करने लगी, और उसमें किसी क्रदर बंध गई।

१३—इसी तरह इस लोक में उतर कर मनुष्य देह धारन करी, और उसमें उसका बंधन हो गया और ऊपर के मंडलों के पट बंद हो गये, यानी सुरत का रुख नीचे की तरफ़ हो गया। ऐसी सुरतों को जिनका देह में और भी इस लोक की रचना में बंध

हो गया जीव कहते हैं, यानी उनको अपने मालिक और निज धाम की सुध बिसर गई ॥

संत सतगुरु किसको कहते हैं ।

१४—जो सुरत कि उस आदि धाम से एक दम उतर कर बा खबर और होशियार आई, और नर रूप धारन किया, उसके घट में सब पट खुले रहते हैं, यानी जब वह चाहे धुर पद में चली जावे और कुल्ल मालिक का दर्शन करे, और जब चाहे जब पिंड में उतर कर इस दुनिया की सैर करे। ऐसी सुरत को संत और सतगुरु कहते हैं, और उसका कुल्ल मालिक के साथ बराबर मेल रहता है, और वह किसी मंडल की रचना या इस दुनिया में नहीं फंसती है ॥

(२) सुरत यानी जीव कुल्ल मालिक की अंश है ।

१५—दफ़ा १२ और १३ में लिखा गया है कि सब जीव बतौर किर्नियों के आदि धाम से आये और माया के घेर में उन पर दरजे ब दरजे खोल चढ़ते चले आये, और इन खोलों यानी देहियों में उनका बंधन हो गया, पर जौहर उनका और कुल्ल मालिक का एक है, और सूत उनका कुल्ल मालिक से लगा हुआ है, पर रास्ते में जाबजा पट लगे हुये हैं, क्योंकि धार का रुख नीचे और बाहर की तरफ़ ही रहा है ॥

१६—अब मालूम होवे कि कुल्ल रचना हर एक मंडल में सुरत यानी आदि धार ने जो धुर पद से आई करी है । और इस लोक में भी साफ़ नज़र आता है कि एक २ सुरत ने अपने क्रयाम के वास्ते, यहाँ एक २ पिंड रचा, और उस पिंड की सम्हाल और पालन पोषण उसी की शक्ती से हो रहा है, यानी तीनों गुन और पांचो तत्त और उनकी प्रकिरतियां और अनेक शक्तियां जैसे बिजली की शक्ती और रोशनी की शक्ती और खँच शक्ती और हटाव शक्ती और बनाव शक्ती वगैरः सब ताबेदारी में सुरत के जब कि उसने पहिले ही अपना ज़हूर किया, हाज़िर होकर पिंड के बनाव और सम्हाल में मदद देती हैं, और सब आपस में रल मिल कर काम करती हैं । और जब सुरत पिंड को छोड़ती है, तब वे सब आपस में लड़ भिड़ कर पिंड को बिगाड़ देती हैं, यानी उसका अभाव हो जाता है ॥

१७—इस्से जाहर है कि कुल्ल मालिक राधास्वामी दयाल, अपनी किर्नियों या धारों के वसीले से यहां सब जगह मौजूद हैं । और उन्हीं किर्नियों की मार्फ़त यहां अनेक प्रकार की रचना करा रहे हैं, और जब उन किर्नियों यानी सुरतों का पिंडों से वियोग होता

है, तब उन देहियों का अभाव हो जाता है और कुल्ल मसाला माया का जैसे तत्त और गुन और शक्तियाँ सुरत के आधीन हैं, यानी उसकी मौज या हुक्म अनुसार कार्रवाई कर रहा है ॥

१८—यह बात दरख्त की पैदायश पर नज़र करने से, बहुत आसानी से समझ में आसक्री है। जिस वक्र, कि किसी बीज में से आदि धार निकली यानी कुला फूटा और सुरत ने अपना ज़हूर किया, उसी वक्र, से तीनों गुन और पांचों तत्त और सर्व शक्तियाँ वहां मौजूद होकर, उस दरख्त के बढ़ाव और बनाव में मदद देती हैं, और इसी आकाश से मसाला खींच कर लेती हैं, और फ़ज़ूल माहा ख़ारिज करती हैं, और वही आदि धार यानी कुला जो फूटा है, बढ़ता हुआ कुल्ल दरख्त का करता है। और उस दरख्त के रूह की धारें नसाजाल के बसीले जड़ से पत्ती तक फैली हुई हैं ॥

१९—जब वह दरख्त मर जाता है यानी उसकी रूह खिँच जाती है, उस वक्र, उसका जिस्म बतौर ईंधन के पड़ा रहता है, चाहे जला दिया जावे या कुछ अर्सह में गल कर खाक हो जावे ॥

२०—जो माया और उनका मसाला और कुल्ल शक्तियां और गुन और तत्त वगैरे सुरत के आधीन और ताबेदार न होते, तो तीन लोक की रचना भी न होती और जो कि कुल्ल मालिक का सत्त चित्त आनंद रूप है, इस वास्ते सुरत का भी वही स्वरूप है, यानी इस रचना में वही चेतन्य है और सर्व रस और आनंद उसी की धार में हैं और इस रचना में सत्त भी वही है, यानी सुरत ही रचना करती है और उसी के सबब से सब रचना ठहरी हुई और क्रायम नज़र आती है और उसके बियोग में उस रचना का यानी देहियों का अभाव हो जाता है ॥

२१—यही सुरत संत सतगुरु की कृपा और सतसंग से उलट कर अपने निज घर में पहुंच सकी है। पर माया का मसाला जो कि जड़ है, और जिस्से देहियां और उनके अनेक औज़ार, जैसे इन्द्रियां वगैरे बने हैं उलट नहीं सका यानी अपनी हह के पार नहीं जा सका ॥

२२—यह सुरत अंस मुवाफ़िक़ अपने अंसी यानी कुल्ल मालिक के अमर और अजर है। और जब एक देह को छोड़ती है, तब अपनी चाह और बासना के मुवाफ़िक़ दूसरी देह धारन करती है। क्योंकि

जब तक कुल्ल मालिक का भेद लेकर, और जुगत दरियाफ्त करके उस तरफ को चलना शुरू न करेगी तब तक उसका बंधन देह और दुनियां से नहीं छूटेगा, और बारंबार देह धरनी पड़ेगी ॥

(३) मन और सुरत और इन्द्रियों का बंधन जगत और उसके भोगों में और उसके सबब से दुख सुख सहना ।

२३—सुरत का पिंड में बैठने और इन्द्रियों के बसीले से संसार में बर्ताव करने से, देह और दुनिया में बंधन हो गया । और जो कि देह और इन्द्रियां माया के मसाले से बनी हुई हैं, इस वास्ते उनको इसी देश की रचना में से अहार लेना जरूर पड़ा और यही इन्द्रियों के भोग बंधन का कारन हो गये ॥

२४—जब किसी इंद्रि के अहार या भोग की ख्वाहश पैदा होती है, जो वह खातिर ख्वाह मिल गया तौ सुख नहीं तौ दुख होता है, या जब किसी औजार में देह के कोई खलल या बिगाड़ हो जाता है तब भी दुख होता है, ॥

२५—यह हाल दुख सुख का जो निजदेह के साथ तअल्लुक रखता है बयान हुआ । इसी तरह हर एक देह को जो जानदार है दुख सुख होता है, और जिसका जिस दूसरी देह या देहियों में बंधन है, उसको भी

उसी क्रम से उसका असर पहुंचता है। इस सबब से हर एक शख्स अपने निज कर्मों का, और भी दूसरे के कर्मों का फल जो दुख सुख है भोग करता है, और सबब इस भोगने का बंधन या लाग और लगन है ॥

(४) तीन ताप दुख का रूप हैं ॥

२६—ऐसे कम लोग हैं जिनको सुख विशेष हासिल है और दुख बहुत कम, लेकिन ऐसे जीव कसरत से हैं जिनकी ख्वाहशें भोगों की ज्यों की त्यों पूरी नहीं होती हैं, और इस वास्ते दुख सहते हैं ॥

२७—यह दुख तीन क्रिस्म के हैं, यानी आधि, ब्याधि, और उपाधि, आधि मन के दुख को कहते हैं, और ब्याधि देह में रोग को कहते हैं, और उपाधि बाहर के क्रज़िये और भगड़े को कहते हैं। इन तीन ताप से इस रचना में कोई जीव खाली नहीं रहता, यानी अपने २ चक्कर के मुवाफ़िक़ यह ताप सब जीवों को ब्यापते हैं, चाहे अमीर होवे या गरीब, और सिर्फ़ इसी देह में नहीं बल्कि दूसरी देहों तक कर्म का फल असर करता है ॥

(५) सुख दुख और जनम मरन में बग़ैर दया संत सतगुरु के छुटकारा नहीं हो सकता है ॥

२८—अब जो कोई इन तीनों ताप के असर से और

भी जनम और मरन के कष्ट और कलेश से बचना चाहे, उसके वास्ते संतों ने यही जतन फ़रमाया है, कि जैसे बने तैसे देह और दुनियां के बंधनों को ढीला करे, और चित्त को राधास्वामी दयाल के चरनों में जोड़े । और यह बात संत सतगुरु के सतसंग में शामिल होने और उनके चरनों में प्रीत करने से हासिल हो सकी है । बग़ैर उनकी दया के किसी का छुटकारा इन दुखों से मुमकिन नहीं है ॥

(६) बर्तन इस बात का कि वास्ते प्राप्ती सच्चे परमार्थ के, संत सतगुरु से मिलकर उपदेश लेना जरूरी है ॥

२६—दुनिया और जीवों के हाल को देखकर मालूम होता है कि कोई काम बग़ैर गुरु या उस्ताद या सिखानेवाले के कोई नहीं सीख सका, फिर सच्चे परमार्थ की कार्रवाई बग़ैर मिलाप सच्चे गुरु के, और उनसे उपदेश लेकर कमाई करने के कैसे मुमकिन है ॥

३०—जो कोई ऐसा ख्याल करते हैं कि गुरु की कुछ जरूरत नहीं है, और पोथियां पढ़कर जाहरी कार्रवाई आप कर सकें हैं, उनको यह मालूम नहीं है कि सच्चा परमार्थ किसे कहते हैं । वे लोग सिर्फ़ बाहरी करतूत को परमार्थ समझते हैं, जैसे पोथी पढ़ना और पढ़ाना, भजन गाना और प्रार्थना करना, और व्रत

रखना, और ज़बान से या स्वांसा और मन से नाम का जाप करना, या बेठिकाने मूर्त या किसी और स्वरूप या अरूप ब्रह्म का ध्यान करना, या तीर्थों और मंदिरों में जाना और खरात करना, या पाठशाला धरमशाला कुर्यें बावड़ी बाग़ या और कोई मकान वास्ते जीवों के उपकार और आराम के बनाना वगैरे २ ॥

३१—यह सब काम हर कोई जिसने थोड़ी बहुत विद्या पढ़ी है वगैरे मदद गुरू या उस्ताद के पोथियां पढ़ कर, और बाहरमुखी परमार्थियों की चालढाल देखकर आसानी से कर सका है, लेकिन सच्चा परमार्थ वगैरे सच्चे और पूरे गुरू के कोई नहीं कमा सका, क्योंकि उसमें कुल्ल मालिक राधास्वामी दयाल के धाम और उसके रास्ते और मंज़िलों का भेद लेकर, निज घर की तरफ़ चलना पड़ता है, और वह चाल वगैरे मालूम होने जुगत और सवारी के, और मिलने मदद के ऐसे शख्स से जो आप रास्ता तै कर चुका है कोई नहीं चलसका। और जो कार्रवाई कि बाहर मुखी परमार्थी लोग करते हैं, उसमें चलना और चढ़ना बिल्कुल नहीं है, और न सच्चे मालिक के धाम का पता और भेद है ॥

[७] सिफ़त सच्चे और पूरे गुरु की ।

३२—गुरु नाम उसका है कि जो अंधेरे में चांदना करे और रास्ता बतावे, और उस रास्ते पर खास जुगत के साथ चला कर निज धाम में पहुंचावे । सो यह सिफ़त पहिले तो कुल्ल मालिक की है, कि जिस ने मौज से अपने चरनों से आदि धार प्रघट करके अंधेरे में चाँदना किया और रचना करी और जीवों को उस धार से मिलाकर अपनी तरफ़ खींचता है, इस वास्ते वही आदि गुरु और परम गुरु है ॥

दूसरे यह सिफ़त संतसतगुरु की है, कि जो कुल्ल मालिक राधास्वामी दयाल के निज पुत्र या मुसाहब हैं, और उसकी मौज से दुनिया में आकर जीवों को उपदेश करके निजधाम में पहुंचाते हैं, यानी अपने बचनों से उनके घट का तमोगुन और अंधकार दूर करके, और रास्ता और जुगत बताकर और मेहर से चांदना करके उनसे रास्ता तै करवाते हैं, और सिवाय उनके जीव के कल्याण के, और कोई मतलब जीवों से नहीं रखते हैं । जब तक ऐसे गुरु नहीं मिलेंगे और रास्ता तै न होगा तब तक किसी जीव का सच्चा उद्धार होना क़ितई मुमकिन नहीं है ॥

(८) जब पूरे गुरु मिलें और कुल्ल मालिक का भेद देवें, तब उनके साथ किस तरह बरतावा करना चाहिये ॥

३३—जिस किसी को भाग से सतगुरु मिल जावें, और कुल्ल मालिक का पता और भेद देवें, और जुगत उससे घट में चढ़कर मिलने की बतावें, तब उसको चाहिये कि कुल्ल मालिक राधास्वामी दयाल के चरनों में गहरी प्रतीत और प्रीत लावे ॥

३४—प्रतीत की शरह यह है कि उनको, (१) सर्व समर्थ और (२) हाज़िर नाज़िर और (३) हर वक्त्र अपने अंग संग समझे । ऐसा यक्रीन मुशकिल से आता है, लेकिन जिसके दिल में थोड़ा बहुत पैदा हुआ, वह उसके मन और उसकी कार्रवाई की गढ़त बहुत जल्द कर देगा । यानी जब वह कुल्ल मालिक को हाज़िर नाज़िर और हर वक्त्र अपने संग समझैगा, तौ बहुत कम उसका मन नाक्रिस तरंगों में बर्ताव करेगा, और कुल्ल मालिक को हर काम में करता धरता मानेगा, और यही भक्तों की चाल और समझ रहती है ॥

३५—प्रीत की शरह यह है, कि कुल्ल मालिक की, ऊपर के लिखे हुये के मुवाफ़िक, प्रतीत करके, उसके चरनों में इस क्रदर प्यार और भाव लावे, कि संसारियों की प्रीत उससे नीचे दरजे की रहे, और दर्शन की शौक

ऐसा तेज़ होवे, कि दुनिया और दुनिया के सामान की चाह और प्रीत हलकी पड़ जावे बल्कि फ़ज़ूल ख़्वाहशें बिल्कुल बंद हो जावें, यानी कोई संसारी चाह, सिवाय औसत दरजे पर, अपने और अपने कुटुम्ब के गुज़ारा करने के मन में न रहे । और जो कुछ कि हो रहा है और आइँदह होवे, वह सब अपने मालिक का हुकम और मौज समझे, और उसके साथ जिस क्रूर बन सके मुवाफ़क़त करे, यह भक्ति भाव का स्वरूप और बर्तावा है ॥

३६—जो कि संत सतगुरु की महिमां अगम और अपार है, और वह कुल्ल मालिक के निज धाम के बासी हैं, और सिर्फ़ जीवों के कल्याण के वास्ते जब तब संसार में आते रहते हैं इस वास्ते प्रेमी परमार्थी को मुनासिब है कि उनके साथ थोड़ा बहुत उसी मुवाफ़िक़ बर्ताव करे जैसे कुल्ल मालिक की निसबत समझ बूझ धारन की है ॥

(६) जीव की जाग्रत के समय आंखों में बैठक है, और वहीं से खिंच जाना अन्दर और ऊपर की तरफ़ वक्त, नींद और मौत के और वे खबर हो जाना देह और दुनिया के दुख सुख से ॥

३७—जाग्रत के समय जीव की बैठक आंखों में होती है, और जब नींद के बस उसका खिंचाव

अंदर में ऊपर की तरफ़ होता है, तब उसको देह और दुनियां के सुख दुख की सुध बिसर जाती है। इसी तरह जब मौत के वक़्त ज़्यादा खिंचाव हो जाता है, तब देह और दुनियां से नाता टूट जाता है, यानी इधर की बिलकुल सुध बुध नहीं रहती है, लेकिन वक़्त खिंचाव के इस क्रूर तकलीफ़ मरने वाले को होती है, और ऐसी सूरत उसकी बिगड़ जाती है, कि किसी से देखा नहीं जा सकता है ॥

३८—अब ग़ौर करना चाहिये कि आंखों के मुक़ाम पर बैठने से जीव का बंधन देह और दुनियां के साथ पैदा होता है, और यहां से सरकने पर यह बंधन ढीले हो जाते हैं। तौ साबित हुआ कि निरबंध होकर सच्चे मुक़ पद में पहुंचने और निज घर में जाने का रास्ता आंख के मुक़ाम से शुरू होता है ॥

३९—जो कोई जीते जी इस रास्ते पर संत सतगुरु से उपदेश लेकर चलना शुरू करेगा, उसको कुछ मालिक की कुदरत अंतर में नज़र आवेगी और मन और सूरत के सिमटाव और चढ़ाई का रस आवेगा, और संसार और उसके भोगों की क्रूर उसके चित्तसे कम होती जावेगी, और रफ़ूते २ सतगुरु की दया से एक दिन निज घर में पहुंच कर (जो

माया देश के पार है) विश्राम पावेगा, और अमर आनन्द को प्राप्त होगा, यानी जनम मरन का चक्कर उसका बंद हो जावेगा ॥

४०—लेकिन जो जीव कि यह कार्रवाई नहीं करेंगे और उमर भर दुनियां और उसके भोग विलास में खर्च करेंगे, और उन्हीं की प्राप्ती के लिये जतन करते रहेंगे, तौ अखीर वक्त यानी मृत्यु के समय उनकी तबीअत का मैलान और भुकाव देह और दुनियां की तरफ रहेगा, और जोकि काल पुर्ष उनको पिंड से अलहदा करके ऊपर की तरफ खींचेगा, इस सबब से इस खींचा तानी में जीवों को बहुत कष्ट और कलेश होवेगा, जैसा कि उनके मरने के वक्त की हालत और मरने के बाद की सूरत से ज़ाहर होता है, यानी उनका चेहरा और रंग ऐसा बदल जाता है, कि देखने में डर मालूम होता है। और जब कि वह पिंड के नाके के पार पहुँचेंगे, वहां उनकी देह और दुनियां और उसके सामान की फुरना यानी याद उठेगी, और वह फुरना उनको नीच ऊंच जोन में मुवाफ़िक़ उनकी करनी के जनम देगी। खुलासा यह कि ऐसे जीवों का बारम्बार देह धर कर दुख सुख सहने, और जनम मरन का कष्ट भोगने का चक्कर बराबर जारी रहेगा ॥

४१—जो कोई जीव सिवाय ऊपर की लिखी हुई करनी के, और २ जतन परमार्थ के नाम से बाहर मुखी या अंतर मुखी नीचे के घट में, कर रहे हैं उन को शुभ करम का फल मिलेगा, पर सच्चा उद्धार नहीं होगा, और न उनकी चाल उस रास्ते पर चलेगी जो कि घर की तरफ़ जारी है, और जहां होकर अस्त्रीर वक्रत पर चलना पड़ेगा ॥

४२—लेकिन जो बाहर मुखी करनी कि अंतर अभ्यास में मदद देनेवाली है, जैसे संत सतगुरु का संग, और उनके प्रेमी जन की सेवा, और संतों की बानी का (जिस में प्रेम और भेद और चितावनी का बर्णन है) पाठ करना, और गाना, और राधास्वामी मत की चरचा करना बगैरे उसकी कार्रवाई सच्चे परमार्थ का फल देगी, और संत सतगुरु और सच्चे मालिक की दया की बख्शिश करावेगी, कि जिस्से भक्ती और प्रेम बढ़ेगा, और मन और सुरत अंतर में सिमटेंगे और चढ़ेंगे ॥

(१०) टेकियों की मूर्खता और अहंकारी पन और बाद विवाद करने की आदत और नाकाबिलियत वास्ते करने किसी किस्म के अंतरी अभ्यास के या शामिल होने संतों के सतसंग के ।

४३—जो कोई पिछले वक्रत की परमार्थी कार्रवाई

और इष्टों की टेक बांध रहे हैं, और उनकी महिमा करते हैं, पर कोई कार्रवाई उसकी जैसे अष्टांग जोग जिसमें प्राणायाम शामिल है, और मुद्रा का साधन और उनके संजम वगैरा और हठ जोग आप नहीं करे, तो ऐसे लोग उन साधनों के फायदे और नुकसान से बिल्कुल बेखबर हैं, और न उनको गुरु की जरूरत और महिमा की खबर पड़ेगी, क्योंकि जितने अंतरी साधन हैं, वह वगैरे अभ्यासी गुरु के सतसंग और उपदेश और मदद के मुतलक बन नहीं सकते हैं, और जो कोई पढ़कर और सुनकर कुछ कर रहे हैं, वह गलती और धोखे में पड़े हैं, और मुमकिन नहीं कि के सिवाय चंद्रोज के कोई अन्तर अभ्यास बगैर मदद गुरु के जारी रख सकें। ऐसे लोग सच्चे परमार्थ की तरफ से नादान और बे परवाह रहते हैं, और इस वास्ते उनके जीव का कारज जैसा चाहिये नहीं बनता। इनकी करनी और रहनी करमी जीवों के मुवाफिक रहती है, और उसी मुवाफिक उनको फल मिलता है। यह लोग हुज्जत और तकरार और लड़ाई और भगड़े और बाद बिवाद करने को हमेशा तइयार रहते हैं, और अपनी टेक और पक्ष उस वक़्त बहुत जोर और शोर से जाहर करते हैं पर सच्चे प्रेमी उनको नादान

और जाहिल और अहंकारी समझ कर, उनके साथ गुफ्तगू या चर्चा नहीं करते हैं, मुवाफ़िक़ इस क़ौल के ॥

॥ दोहा ॥

बहते को मत बहन दे गह पकड़ाओ ठौर ।
समझाया समझे नहीं तो कहो वचन दो और॥
बहते को बह जान दे मत पकड़ाओ ठौर ।
समझाया समझे नहीं तो दे धक्के दो और ॥

४४—बड़ा अफ़सोस है कि इन लोगों की समझ और अक़ल बड़ी मोटी है। ज़रा भी ग़ौर करके बात को नहीं बिचारते। खुद अपनी ज़बान से कहते हैं, कि पुराने वक्त्रों की चालढाल और ब्यौहार और लोगों के स्वभाव बहुत बदल गये हैं, और दिन २ बदलते जाते हैं, और यह हाल सिर्फ़ अपनी दो तीन पुस्त का कहते हैं, और परमार्थ की निसबत इनके मन और अक़ल में यह बात ज़रा नहीं समाती, कि जो साधन उस वक्त्र में ज़ारी थे जिसको हज़ारों वर्ष गुज़र गये, किस तरह हाल के ज़माने के लोगों के लायक़ हो सके हैं, और इस वक्त्र के जीव जो कि धन और देह और बल और प्राकर्म वग़ैरा में निहायत निबल और लाचार हैं, किस तरह पुराने साधन और पुरानी चाल में बर्ताव कर सके हैं। यही सबब है कि ज़बान से मनु धर्म शास्त्र

और पातन्जली योग शास्त्र और अनेक पुराने ग्रन्थों को पढ़ा करें और गाया करें, और आप समझें और औरों को समझावें, और इधर उधर हुज्जत और तकरार करने को उनके हवाले और गवाही देवें, लेकिन किसी शास्त्र के मुवाफ़िक़ कार्रवाई ग्रहस्त या परमार्थ की, न इनके बाप दादे और बंसावली गुरु से और पंडित और परोहित से बनी, और न इनसे और न इनकी औलाद से बनसकती है, सिर्फ़ ख़ाली बातें बनाते हैं, और अपनी नालियाक़ती और बे ताक़ती पर नहीं शरमाते, और न अफ़सोस करते हैं। और जो कोई उनको इस समय के लायक़ कार्रवाई ब्यौहार और परमार्थ के साधन की बतावे (जो कि मुवाफ़िक़ हुक़म संतों के है और हर एक से बन सकती है) उसको नहीं सुनते, और अहंकार करके और पिछले ग्रन्थों की टेक बाँध कर संतों के बानी और बचन का निरादर करते हैं। इन जीवों को अभागी और क़हरी समझना चाहिये ॥

४५—संतों ने अपनी बानी और बचन में वह जुगत प्रघट की है कि पिछले वक़्त के महात्माओं को उसकी ख़बर भी नहीं थी, और इस क़दर उसको आसान कर दिया है, कि लड़का जवान और बूढ़ा और औरत

और मर्द और पढ़ा और अनपढ़, सब उसकी कार्रवाई आसानी से, बगैर छोड़ने घरबार और रोजगार के, करसकते हैं, और तत्काल यानी चंद्रोज में उसका फल देख सकते हैं, यानी अपनी मुक्ती होती हुई, और कुल्ल मालिक के निज धाम की तरफ चाल चलती हुई नजर आवेगी, और उधर से संत सतगुरु और कुल्ल मालिक की दया और रक्षा सूझ पड़ेगी ॥

४६—पिछले वक्र के महात्माओं ने जो साधन मिसल अष्टांग योग वगैरे के जारी किये वह बिरक्तों से दुरस्त न बनसके, और ग्रहस्तियों की तो मुतलक ताकत नहीं कि उस रास्ते पर कदम धर सकें, जब तक कि घरबार और रोजगार न छोड़ें। यह कठिन साधन पिछले वक्तों में यानी सतजुग से शुरू कलजुग तक सिवाय पंद्रा बीस ऋषीश्वरों और मुनीश्वरों और औतारों के जैसे राम कृष्ण, ब्यास बशिष्ठ, याग्यबल्क उद्दालक और सुखदेवजी वगैरे के, जिनके नाम उपनिषदों और शास्त्रों और पुरानों वगैरे में दर्ज हैं और किसी से नहीं बने। अब किस क्रूर तअज्जुब की बात है, कि आजकल के जीव थोड़ीसी बिद्या पढ़कर और अपने मत के हाल से बिल्कुल नावाक्रिफ, पर थोड़ा तर्जुमा मनू धर्मशास्त्र और योगशास्त्र का

अपनी बुद्धी के मुवाफ़िक़ पढ़कर, संतों और उनके प्रेमीजनों से मुक्ताबला और हुज्जत और तकरार करने को मुस्तैद होते हैं, और अपनी दानाई को जो कि महज़ नादानी और जिहालत है, बड़ी मर्दानगी के साथ ज़ाहर करते हैं। इनको अपनी नादानी और ग़फ़लत की ख़बर जब पड़े कि जब कम से कम एक महीना चुप बैठकर संतों की बानी और बचन पक्षपात छोड़कर सुने और समझें, और अपनी ओछी बुद्धी और विद्या को उसमें दख़ल न देवें। लेकिन अफ़सोस है कि इनका ऐसा भाग नहीं है, इनसे तौ वही करनी बन पड़ेगी जो इनको चौरासी में भरमावे ॥

(११) ज़ात पांत के टेकी भी वैसे ही मूर्ख और नादान हैं, और अपने परमार्थी नफ़े और नुक़सान से ग़ाफ़िल। यह लोग संतों के दर्शन और सतसंग के फ़ौज और फ़ायदे से हमेशा महरूम रहेंगे ॥

४७—सिवाय पुराने वक़् के परमार्थी टेकवालों के, बाज़े लोग ज़ातपांत के भी टेकी हैं, चाहे उनका परमार्थ बने या बिगड़े, अपने से कम ज़ात वाले से कभी दीन न होंगे, और परमार्थ की दौलत चाहे कैसी ही भारी और सस्ती और आसानी से मिलती होवे हासिल नहीं करेंगे। लेकिन दुनिया के कामों और धन के लेने के वास्ते, चाहे कोई ज़ात होवे, उसकी

खुशामद और खिदमत करने को बहुत खुशी से तइयार रहते हैं, जैसे वकील और डाक्टर और हकीम और धनवान और हाकम और उस्ताद और मास्टर और सयाने दिवाने और रंडी मुंडी वगैरा, इनकी कभी ज्ञात नहीं देखते और पूंछते और बगैर किसी के कहने के उनकी हाजिरी और अनेक तरह की खिदमत करने को मुस्तैद रहते हैं ॥

४८—जब कोई परमार्थ के हासिल करने के वास्ते अपने से कम ज्ञात की तरफ़ रुजू लावे, तो उसके साथ तमाम बिरादरी और कुटुम्ब परवार भगड़े और फ़िसाद करने को तइयार होते हैं। लेकिन जब इनमें से कोई अंगरेज़ी सराय में जाकर अंगरेज़ी खाना खावे, या रंडी घर में डाल लेवे, या शराबी कबाबी या तमाशबीन और ज्वारियों का संग करे, तो उस्से कोई कुटुम्बी या बिरादरीवाला मुजाहिम नहीं होता, और न किसी किसम की बाज़ पुर्स करते हैं, बल्कि उलटा उस्से डरते हैं। यह सब काम ख़राब और ख़िलाफ़ मज़हब हैं, मगर उनमें कोई दरख़ल नहीं देता, और परमार्थ यानी सच्चे मालिक की पूजा और भक्ती, जो कि सब कामों में बढ़ का काम है, दुनियादारों की नज़र में ऐसा ओछा और फ़ज़ूल दिखलाई देता है, कि उसकी

कार्रवाई करनेवालों की निंदा करते और तान तंज लगाने से नहीं डरते । बल्कि इस क्रिसम की उपाधियां उठाने को तइयार होते हैं, कि जिस्से उसकी परमार्थी तरक्की में खलल पड़े, या वह कार्रवाई बंद हो जावे । यह लोग बजाय कार्र सबाब यानी पुन्य के, अपने ऊपर भारी पाप का भार चढ़ाते हैं, जिसके सबब से उनकी आक्रवत कभी नहीं सुधरेगी, यानी उनका परलोक कभी नहीं बनेगा ॥

(१२) बाजे लोगों के ओछे और नाकिस ख्याल निसबत औरतों के परदे के, और हारिज होने उनकी तरक्की इल्म^१ और अकल^२ समझ^३ और तजर्बा^४ और सच्चे परमार्थ^५ में ।

४६—बहुत से मर्द दुनियादार औरतों को परदे में रखने की कोशिश करते हैं, और उनको सतसंग नहीं करने देते । इन लोगों की अकल और समझ पर बड़ा अफ़सोस आता है, कि बावजूद इस बात के, कि औरतें आम तौर से किसी बात में मर्दों से कम नहीं हैं, और इल्म और अकल मर्दों के मुवाफ़िक़ हासिल करके, बंदोबस्त घर का और बाहर का अच्छी तरह कर सकी हैं और इस क्रिसम की कार्रवाई आज कल बहुत जगह जारी है, यानी औरतें डाक्टरी और

मुहरिरी और वकालत और मास्टरी और तिजारत के काम, और दूकानदारी और मुसव्वरी और खबर नवीसी, और बहुत से फ़न और हुनर और नट विद्या और सिपहगरी के काम कर रही हैं फिर भी यह लोग उन पर जो ज़रा क्रदम बढ़ा कर रखें, तो रोक टोक लगाने और तान तंज करने और बुरा भला कहने में कसर नहीं रखते। लेकिन इनकी इस क्रिस्म की कार्रवाई बेफ़ायदा है, क्योंकि अक्सर औरतें अनेक तरह की पूजायें जो ख़िलाफ़ शास्त्र हैं, मिसल सीतला और बराही और जखड़या और क़ब्रों वग़ैरे की करने को बेतकल्लुफ़ बाहर जाती हैं, और मंदरों में उत्सव के दिन दर्शन करती फिरती हैं और तीर्थों में तो यह कौफ़ियत बकसरत नज़र आती है, यानी बराबर मर्द व औरत बे क़ैद और बे तकल्लुफ़ मंदरों का ग़श्त और परिक्रमा वग़ैरा, और साधों के अखाड़ों में और पंडितों की कथा वग़ैरे में जाती आती हैं। अलावह इसके भुंड के भुंड औरतों के कुछ रात बाक़ी रहे से और दिन चढ़े तक हमेशा, और खास कर परभी के दिन और कार्तिक के महिने में, गंगा और जमुना और २ दरियाओं पर नहाने और पूजा करने को जाती हैं। सिवाय इसके अक्सर औरतें

बिरादरी के अनेक कामों और रसमों और ब्यौहारों में घर २ जाती आती हैं, और कोई खास तौर पर परदा नहीं करती हैं ।

५०—ज्यादह तर अफ्रूसोस इन लोगों की इस समझ पर आता है, कि औरतों की निसबत गुरू धारन करना नाजायज़ कहते हैं, और बयान करते हैं कि उनका पति ही उनका गुरू और परमेश्वर है । अब ख्याल करो कि जब पति को गुरू और परमेश्वर करार दिया, तो सच्चे मालिक की भक्ती और पूजा से उनको एक दम हटा दिया, और सच्चे गुरू से भी जो मालिक से मिलने का जतन बताते और भक्ती पूजा की विधी समझाते उनको रोका और हटाया और जो उनके पति संसारी और टेकी पुर्ष हैं, और जो वे सिवाय घर बार के कारोबार और ब्यौहार और रोजगार वगैरे और भोग बिलास के कुछ नहीं जानते हैं, तो दोनों निपट संसारी रहे, और अपने पैदा करनेवाले मालिक का कुछ भेद न जाना, और न उसकी कुछ भक्ती करी, तौ दोनों का परलोक बिगड़ा और चौरासी में भरमने के अधिकारी हुये । और यही सबब है कि ऐसे दुनियादार मर्द और औरतें वक्र, तकलीफ़ या बीमारी वगैरे के, भूत प्लीत और भंगी और धोबी

मुर्दों और मुसलमानों के कब्रों की पूजा बे तकल्लुफ़ करने लगती हैं। ऐसी पूजायें जब एक दफ़े शुरू हुईं, तो सालहा साल और नसलन् बाद नसलन् उनके घराने में जारी रहती हैं। अब इनसे पूछना चाहिये कि यह पूजायें कौन से शास्त्र के मुवाफ़िक़ आप करते हैं, और अपनी औरतों से कराते हैं। सच्च पूंछो तो यह लोग नास्तिक और भ्रष्ट हैं। इनको संतों और महा-तमाओं और भक्तों और प्रेमियों पर, और उनके सतसंग और भक्ती की कार्रवाई पर तान मारते और निंदा करते शरम भी नहीं आती। ज़रा गरेबान में सिर डाल कर अपने हाल और चाल को देखें, कि बिलकुल बेमज़हब वालों के मुवाफ़िक़ गुज़रान कर रहे हैं। और जो लोग कि सच्चे मालिक को चीन्ह कर उसकी भक्ती करते हैं, उनकी हंसी उड़ाते हैं, और उनसे परहेज़ करना चाहते हैं। प्रेमीजन तो खुश होते हैं, कि जो यह लोग अपनी मूर्खता से खुद उनसे हटना चाहते हैं तो सहज में इनसे पीछा छूटता है, क्योंकि यह उनके संग और सोहबत के लायक़ बिल-कुल नहीं हैं। पर इनका बहुत अकाज होता है। एक तो मालिक से बेमुख और दूसरे संत और भक्तजन के निंदक और बिरोधी। यह लोग मुफ़्त पापों

का भार अपने सिर पर चढ़ाते हैं, जैसा कि गुरु नानक ने इन कड़ियों में कहा है ।

॥ कड़ियां ॥

संत का निंदक महा अतिताई ।
 संत का निंदक खिन टिकन न पाई ॥
 संत का निंदक महा हत्यारा ।
 संत का निंदक परमेश्वर मारा ॥
 संत का निंदक राज से हीन ।
 संत का निंदक दुखिया और दीन ॥
 संत के दूषन मत होय मलीन ।
 संत के दूषन शोभा ते हीन ॥
 संत के निंदक को सर्व रोग ।
 संत के निंदक को सदा विजोग ॥
 संत का दोषी जनमे मरे ।
 संत की दूखना सुख ते ठरे ॥
 संत के दूषन सुख सब जाय ।
 संत के दूषन नर्क में पाय ॥

५१—जरा गौर करने से इस ना मुनासिब चाल की भारी गलती जाहर होती है जब कि किसी इस्त्री का पति थोड़ी या कुछ ज्यादा उमर में गुजर गया, तौ गोया उसका गुरु और परमेश्वर मर गया, अब वह

किस का आसरा और सहारा लेकर अपनी जिंदगी बसर करे । जो पहिले ही से सच्चे गुरु से उपदेश दिला कर, उसको थोड़े बहुत अंतरी ध्यान वगैरा में लगादेते तो इस वक्त में उसको बहुत मदद मिलती, यानी कुछ परमार्थ का आनन्द पाकर दुनिया के दुख को किसी क्रूर बिसरती ॥

५२—देखने में आता है कि लोग बेवह हो जाने पर, औरतों को बंसावली गुरुओं से उपदेश दिलाते हैं, और वे मूर्त पूजा वगैरे में लगादेते हैं, लेकिन उसमें कुछ शान्ती या अंतर आनंद नहीं आता । अब गौर करो कि पति को गुरु मानने से क्या फायदा हुआ, जब उसके मरने के बाद दूसरा गुरु धारण करना पड़ा, और वह भी असली परमार्थ से बेखबर ॥

मालिक को कहते हैं कि सब जगह मौजूद है, और जो ऐसा है तो हर एक जीव के घट में भी मौजूद है, और उसकी पूजा घट में वाजिब और सहीह है । फिर जब बंसावली गुरु (पण्डित या भेष या गुसाईं या साहब-जादे) ने घट का भेद न बताया, तो वह आप गुरुवाई की रीत और सच्चे मालिक के भेद से बेखबर हुआ, फिर वह गुरुवाई के लायक किस तरह हो सका है, और उसको गुरु धारण करने से मालिक से मेल कैसे

होगा, और भरम कहां दूर हुआ। खुलासा यह कि ऐसी बेचारी औरतें जैसी नादान थीं वैसी ही रहीं, और उनके उद्धार और मालिक के चरनों में मन के लगाव की कोई सूरत न निकली। यह नतीजा उस दस्तूर का हुआ, कि जिसके मुवाफ़िक़ औरतों को गुरु धारण करने से बाज़ रखवा, और उनके पति को ही उनका गुरु और परमेश्वर करार दिया और बंसावली और सच्चे गुरु में तमीज़ और फ़र्क न किया, और नक़्ल यानी मूर्त को पेश करके असल का पता और भेद न समझाया, फिर शान्ती कैसे प्राप्त होवे, जैसे हाकिम या हकीम या खाविंद की तसवीर कुछ काम नहीं दे सकती, इसी तरह मालिक की तसवीर से भी कुछ काम नहीं निकल सका ॥

५३—मुनासिब तो यह है कि कुल्ल औरत और मर्दों को, जब कि अठारा बीस वर्ष की उमर हो जावे, कुल्ल मालिक के भेद से (जो कि घट में मौजूद है) समझौती देकर, जुगत उसके ध्यान और पूजा की बताना चाहिये, ताकि वे उसी वक़्त से एक या दो बार दिन रात में थोड़ा बहुत अभ्यास करें, और जैसी उमर बढ़ती जावे और फ़ुर्सत और मौक़ा मिले, उस अभ्यास को आहिस्ते २ बढ़ाते जावें, और वक़्त ज़रूरत किसी

दूसरे के महुताज न रहें, और हमेशा अपने घट में आसरा और भरोसा अपने सच्चे मालिक का रखें, और तकलीफ़ में इधर उधर न भरमें, यानी अपने अंतर में थोड़ी बहुत शान्ती हासिल कर सकें ॥

५४—यह भेद और जुगत संत सतगुरु या उनके प्रेमी जन से, जो संगत में शामिल हैं, मालूम हो सका है। सुहागन औरतों को उनके खाविन्द, अपने साथ सतसंग में ले जाकर, उपदेश दिला सकते हैं, और जो बेवा हैं वह अपने मा बाप या भाई या लड़के या सास या सुसर या देवर जेठ या कोई खास रिश्तेदार के संग संगत में जाकर और उपदेश लेकर, अपने घर में बैठ कर अभ्यास कर सकी हैं, और जब तब मौक़े मुनासिब पर सतसंग में भी शामिल हों, इसमें परदा भी रहा आवैगा, और सब तरह से हिफ़ाजत भी इनकी रहेगी यानी सतसंग में अकेली नहीं जावेंगी ॥

(१) सबब ऐसी समझ बूझ और बर्ताव का यह है कि यह मर्द आपही परमार्थ से बेख़बर हैं, यानी न तो सच्चे मालिक के भेद से वाकिफ़ हैं, और न कुछ उसकी भक्ती या अंतरी पूजा करते हैं, फिर उनके मन में परमार्थ की क्रूर और ज़रूरत, वास्ते हर एक जीव के कैसे समावे, और बर्ताव और ब्यौहार उनका

कैसे बदले । इस वास्ते वे आप भी निपट संसारी हैं, और नकली परमार्थ और देवताओं और भूत प्रेत की पूजा में राजी, फिर उनके इस्त्री और बाल बच्चे भी, उन्हीं के मुवाफ़िक़ नादान और सच्चे परमार्थ से बेख़बर और बेपरवाह बने रहते हैं । और जिस किसी के सच्चा दर्द परमार्थ का पैदा होता है, उसकी कार्रवाई देख करके ऐसे पुर्ष और इस्त्रियों को अचरज मालूम होता है और अपनी मूर्खता से उस पर तान मारते हैं, और हंसी उड़ाते हैं । और अपनी ग़फ़लत और बेपरवाही का सोच विचार नहीं करते, और न मरने के वक़्त की सख़्त तकलीफ़ का ख़ौफ़ दिल में लाते हैं ॥

(२) जो उनको सच्चे परमार्थ का उपदेश मिलता तो अपने कुल कुटुम्ब और रिश्तेदार और पड़ोसी वग़ैरे को समझा कर, उसी कार्रवाई में लगाते, और अपने और उनके भागों को सराहते, और मालिक की दया का शुक़राना बजा लाते ॥

(१३) एक गुरु करके दूसरा गुरु न करने के बयान में ।

५५—बाज़े मर्द और औरतों का यह ख़याल है, कि एक गुरु करके दूसरा गुरु न करना चाहिये, सो यह बात उस हालत में दुरुस्त है जब कि सच्चे और पूरे

गुरु पहिलेही मिल जावें, और जो किसी ने बंसावली या मामूली गुरु कर लिया है, और उसने सच्चे मालिक का भेद और जुगत उसके मिलने की घट में नहीं समझाई, और उलटा नकल यानी मूर्त और तीर्थ में भरमा दिया, तो उसका नाम गुरु नहीं हो सका । बल्कि वह पाखंडी और धोखा देने वाला है, और आप भी धोखा खाया हुआ है, फिर ऐसे गुरु को छोड़ने में जिस वक़्त कि सच्चे गुरु मिलें हरगिज़ देर नहीं करनी चाहिये ॥

॥ साखी ॥

भूठे गुरु की टेक को तजत न कीजै बार ।

द्वार न पावै शब्द का भटके बारम्बार ॥

सुरत शब्द बिन जो गुरु होई । ताको छोड़ो पाप कटा ॥

५६—सच्चे गुरु की पहिचान यह है कि घट में कुल्ल मालिक और रचना का भेद बतावें, और शब्द सुनाकर अंतर में सुरत यानी रूह और मन को सिमटवावें और चढ़ावें और आंख के मुक़ाम से, जहां जाग्रत अवस्था में जीव की मुख्य कर बैठक है, चलने की तरकीब समझावें और आप कुल्ल मालिक के अस्थान से बाख़बर आये हों, या अपना काम यहीं अभ्यास करके पूरा कर चुके हों, या साधना कर रहे हों ।

पहिले का नाम संत सतगुरु और दूसरे का साथ गुरु या प्रेमी अभ्यासी है । उनके उपदेश और सतसंग से जीव का कारज बन सकता है, और कोई दूसरी जुगत से सच्चा उद्धार मुमकिन नहीं है, और चौरासी का भरमना नहीं छूटेगा ॥

५७—अब जीवों को आप विचारना चाहिये, कि सच्चे मालिक और असल से मिलने की सच्ची जुगत बतानेवाले, और रास्ता चलानेवाला ही गुरु हो सकता है, या कि नक़ल और भरमों में और बाहर मुखी करमों में भटकाने वाला और असल से बेमुख रखने वाला । वह तो आप ही बेखबर है और भरमों में भरम रहा है, और धन और पूजा के लालच औरों को भी भरमाता है । ऐसे झूठे आदमी से जिसने पाखंड करके या नादानी से अपना नाम गुरु रखवा है, रिश्ता गुरु-वाई का तोड़ना मुनासिब है या नहीं । इस में कभी पाप नहीं होगा, बल्कि कुल्ल मालिक राजी और खुश होगा । उन जीवों का जिन्होंने सच्चा उपदेश लेकर अभ्यास शुरू किया है, और सच्चे गुरु और सच्चे मालिक की सरन में आये हैं, अपनी मेहर से आप उद्धार करेगा, और रास्ता तै करने में मदद देगा । इस बात की सचौटी का हाल थोड़े दिन के अभ्यास से जीव को मालूम हो सका है ॥

(१४) कायदा बर्ताव का सतसंग में और पूरे गुरु के साथ ।

५८—जो कि बगैर पूरे गुरु और उनके सतसंग के किसी जीव का सच्चा उद्धार मुमकिन नहीं है, इस वास्ते कहा जाता है कि परमार्थियों को किस तौर से वहां बर्तना चाहिये, जिस्से उनको पूरा फ़ायदा हासिल होवे ॥

५९—परमार्थी जीवों को पहिले खोज सतगुरु और उनके सतसंग का लगाना चाहिये । और जब पता मिल जावे, तब जिस क्रदर जल्दी बन सके सतसंग में शामिल होवें । और जब वहां जावें तब वहां के कायदे के बमूजब आदाब बजा लाना चाहिये, यानी दृष्टी सतगुरु के सनमुख करके चरनों पर मत्था टेकना या चरन छूकर बंदगी करना चाहिये । और जहाँ तक मुमकिन होवे सनमुख, या दायें बायें, जहाँ सतगुरु की नज़र पड़ती होवे बैठना चाहिये—पीठ पीछे या नज़र के पीछे की तरफ़, जहां तक मुमकिन होवे न बैठे । क्योंकि वहाँ नज़र दया की भरी हुई उस पर नहीं पड़ेगी, और वचन भी जैसा सनमुख होने से सुनाई देंगे, नज़र से पीछे की तरफ़ बैठने से वैसे साफ़ नहीं मालूम होंगे, और नज़र भी किसी क्रदर चंचल रहेगी ॥

६०—जब सतसंग में जावे, तब अपने तई ख़ाली

और कम वाक्किफ़ कार समझ कर, दीनता के साथ जावे तब कुछ फ़ायदा उठावेगा । और जो अपने तई भरपूर और दाना समझ कर, या मुमताहिन बन कर या सैर देखने की नज़र से जावेगा, तो वह ख़ाली आवेगा और शायद बजाय दया के, उनकी ना मेहरबानी की नज़र उस पर पड़े, और अकाज होवे ॥

६१—जब सतसंग में बैठे तब नज़र सतगुरु पर रखे और बचन चित्त देकर सुने और समझे, और कोई ख़्याल दुनिया यानी घरबार या रोज़गार वग़ैरे का मन में न लावे, नहीं तो बचन कम सुनाई और समझाई देगा, और उसका रस भी नहीं मिलेगा । और जिस वक़्त कि सतगुरु बचन कहते हों, बीच में सवाल न करे—और जब वे फ़िक़रा या बचन पूरा करलें तब जो कि दरियाफ़्त करना होवे पूछे और होशियारी रखे कि सिवाय असली मतलब की बात के या जो कुछ कि उससे तअल्लुक रखता होवे, दूसरी बात न पूछे और न कहे, नहीं तो मतलब ख़ब्त हो जावेगा । और जो बात कि सुने उसका बिस्तार और फैलाव अपने मन में आप करे ॥

६२—जब सतसंग में बचन ऐसे हों कि किसी नाक़िस चीज़ के खाने पीने या ख़्याल करने या नाक़िस

करतूत के करने से परहेज करना चाहिये, तो अपनी ताकत के मुवाफ़िक़ उसके मान्ने में अंतर और बाहर कोशिश करे। और जो बातें नई सुनाई देवें, उनको जहां तक मुमकिन होवे याद करे, और बाद सतसंग के उसका मनन करके हिरदे में बसाता जावे ॥

६३—फ़ज़ूल और बेमतलब की बातचीत न करे, और दुनिया की ख़बरें सतसंग में न सुनावे, और न दुनिया के बड़े आदमी और अमीरों और राजाओं की कथा कहे, और न उनके ब्यौहार और चाल चलन की बातों का ज़िक़र करे, और न कचहरी दरबार के मुआमलों और मुक़द्दमों और लड़ाई भगड़ों का ज़िक़र करे, और अपनी विरादरी और रिश्तेदारों के ब्यौहार और उनके घरों की और शहर की चीज़ों का बर्णन न करे, क्योंकि यह सब कारख़ाने मलीन हैं, और परमार्थ से उनका कुछ तअल्लुक नहीं है ॥

६४—सतसंग में बैठकर मन को दुनियावी ख़्यालों और ज़िक़रों से ख़ाली करना चाहिये, न कि नई २ चीज़ों और मतलब से ख़ारिज बातों का उस में भराव करना और औरों के मन को भी गदला करना ॥

६५—सतसंग में किसी की बुराई भलाई करना नहीं चाहिये, और किसी के मुआमलों या कार्रवाई पर ख़्वाह

दुनिया या राजदरबार के मुतअल्लिक्र होवे हर्फ़गीरी? या अपनी रायज़नी? करना मुनासिब नहीं है, क्योंकि सतसंग परमार्थ का घर है, न कि दुनिया के भगड़े रगड़े की कथा या मुआमलों के फ़ैसले करने की जगह । इस क्रिस्म की बातें, बाद परमार्थी कथा के, जहां कहीं कि होती हैं, वह परमार्थ के अमोल और हितकारी बचनों को भुलाने वाली हैं—ऐसे संग और सुहबत में परमार्थी को कभी शामिल होना नहीं चाहिये ॥

६६—जो कोई कहै कि विद्या और बुद्धी और चतुराई की बातें करने में कुछ मुजायक्रा नहीं है, इस में अक़ल और इलम बढ़ते हैं, तो उसको समझाया जाता है, कि सच्चे सतसंग में विद्या और बुद्धी भुलाई जाती हैं, न कि उनकी याद दिलाई जावे, और तरक्की की तदबीर की जावे । ऐसी कार्रवाई परमार्थी बचनों के मनन, और अंतर में भजन और अभ्यास की तरक्की के वास्ते, निहायत दरजे की बिघन कारक और ख़लल डालने वाली है और सच्चे परमार्थी को उससे सख़्त परहेज़ करना चाहिये ॥

६७—सतगुरु और उनके प्रेमीजन को यह सब बातें निहायत नापसंद हैं, और ऐसे लोगों का जो स्वभाविक

ऐसी बातों में बर्त्तते हैं, सतसंग में शामिल होना मंज़ूर नहीं करते ॥

६८—सिवाय इन सब बातों के जिनका जिक्र ऊपर हुआ, सतसंग में बैठकर ऊंघना या सोवना परमार्थ की तरक्की में निहायत दरजे का खलल डालता है, और वहां के क्रायदे और अदब के बरखिलाफ़ है। लेकिन ऐसे लोग जो गहरा सतसंग कर चुके हैं, वह अपने मन और सुरत को समेट कर बैठें, या एक गोशे पर अलहदा लेट रहें, तो उनकी हालत मामूली ऊंघने और सोवनेवालों से जुदा है। वे शाफ़िल नहीं होते, और न उन पर तमोगुन का ग़ल्बा होता है। वे अपने मन और सुरत को समेटे हुये, अंतर में एक क्रिसूम का रस लेते हैं, और नई ताक़त हासिल करते हैं। कभी २ ज़्यादाह खिच जाते हैं; नहीं तो थोड़ी तवज्जह उनकी सतसंग की कार्रवाई या अपनी सेवा की तरफ़ रही आती है। बाज़े लोग जो पहिले दुरुस्ती के साथ अर्से तक सतसंग कर चुके हैं वह वक़्त सतसंग के अपने अंतरी अभ्यास (जैसे ध्यान वगैरा) में मशगूल हो जाते हैं। जाहर में बैठे २ सोते हुये नज़र आते हैं लेकिन असल में वे होशियार हैं और अंतर में रस ले रहे हैं या चरनों में लै हो रहे हैं। और मालूम होवे कि मन और सुरत को

समेट कर, और ऊंचे अस्थान पर बिठलाकर, बचन या शब्द सुन्ने और दर्शन करने का रस और मजा बनिसबत मामूली तौर से बैठने के ज़्यादा मिलता है। मगर यह हालत गहरे सतसंगी और अभ्यासियों की है। नये परमार्थियों को होशियारी से बैठना, और आंखें खोले हुए दर्शन करना, और बचन चित्त से सुन्ना और फिर उनका मनन करना लाज़िम और ज़रूरी है। और जो इस तरह कार्रवाई नहीं करेंगे, तो गहरे सतसंगियों के दरजे तक नहीं पहुंचेंगे बल्कि सच्चे खोजी और दर्दी का निशान यही है, कि सतसंग में बहुत होशियार बैठे, और किसी बचन का एक लफ़्ज़ भी न जाने देवे, यानी कुल्ल बचन को गौर से सुने और समझे, और फिर उसका मनन करे ॥

(१५) आरती का कायदा और फ़ायदा

६६—वक्र सतसंग के एक तरीका आरती का जारी है। उस वक्र प्रेम के शब्दों का बानी में से पाठ किया जाता है, और जो शख्स आरती करना चाहता है वह सन्मुख बैठता है, और सतगुरु की दृष्टी से अपनी दृष्टी जोड़ कर, और मन को समेट कर शब्द के मज़मून पर नज़र रखता है, और पहिले या दूसरे मुक़ाम पर अपनी सुरत को ठहराता है। यह तरीका

असल में ध्यान का है। लेकिन तनहाई में मन ऐसा नहीं लगता, जैसा कि सतगुर के सन्मुख, यानी उस वक्र दुनियावी खियालात नहीं उठते हैं, और सतगुर की नज़र के आसरे से रस और आनन्द विशेष हासिल होता है। अकसर दस पांच या ज़्यादा सतसंगी इस तरह पर आरती करते हैं, और सब सन्मुख बैठते हैं, और हर एक के वास्ते एक या दो शब्द का जुदागाना पाठ किया जाता है, और जब तक कि कुल्ल आरतियां ख़तम हों, सब सतसंगी इसी तरह दृष्ट अपनी सतगुर के स्वरूप पर जमाकर, और मन को समेटे हुये, बैठे रहते हैं, और अंतर में रस और आनन्द लेते हैं ॥

७०—बाद ख़तम होने आरतियों के, हर एक सतसंगी आरती करने वाला, अपनी सरधा और ताक़त के मुवाफ़िक़, भेंट पेश करता है, और एक या दो या सब आरती करने वाले मिलकर शीरीनी वग़ैरा बतौर परशाद के मंगवाते हैं, कि वह आरती के ख़तम होने पर, कुल्ल सतसंगी और हाज़िरान सतसंग में बराबर तक्रसीम हो जाता है। और शुरू आरती में हार चढ़ाते हैं, सो परशादी होकर सतगुर से वापिस मिल जाता है। और बाद देने भेंट और वापस लेने हार के,

मत्था टेक कर और दृष्टी जोड़ कर बंदगी करते हैं ॥

(१६) हार चढ़ाने का फायदा

७१—जो कि संत सतगुरु या साध गुरु की सुरत ऊंचे देश की बासी है, और जब नीचे उतरी तौभी पिंड में ऊंचे मुक्काम पर उसकी बैठक रहती है, इस सबब से उनकी देह से जो रूहानी धारें निकलती हैं, वह भी ऊंचे मुक्काम की और निहायत निर्मल और सीतल होती हैं। और फूल निहायत नाजूक और लतीफ़ होता है, और चाहे किसी क्रिस्म की धार हो, उसका असर उस पर बहुत जल्द पैदा होता है। सो जब कि हार बना कर संत सतगुरु या साध गुरु के गले में डाला गया, तब उनकी देह और हाथों के स्पर्श से उस में बहुत असर उनकी रूहानी धार का आजाता है, और पहिन्नेवाले के बदन में वह असर प्रवेश करता है, यानी संतों की रूहानी धार, हार पहिन्ने वाले की रूहानी धार से मिलकर, नया असर पैदा करती है, और निर्मलता और सीतलता को बढ़ाती है, यानी ऊंचे मुक्काम की तरफ़ उसका मुख मोड़ती है ॥

(१७) मत्था टेकने और बंदगी करने का फायदा

७२—ज़ाहिर है कि आंखें झरोखे दर्शन हैं, क्योंकि

हर एक शख्स की बैठक उनके अंतर में है, और वहीं से वह जगत और उसकी रचना को देखता है—जैसा जिसका मन वैसी उसकी नज़र होती है। संत सतगुर और साध गुरू ऊंचे देश के बासी और महा निर्मल और महा सीतल और दयाल हैं, और उन की नज़र भी दयालता और सीतलता और मेहर से भरी हुई है, और जिस पर वह नज़र तवज्जह के साथ पड़ती है, उसके दिल पर भी वही असर किसी क्रूर पैदा करती है। इस वास्ते उनकी नज़र के साथ नज़र मिलाकर बंदगी करने में बहुत फ़ायदा होता है, यानी उनकी दया और मेहर हासिल होती है। और जो कि उनकी देही और ख़ास कर हाथों और चरणों से हर वक्र, महा पवित्र रूहानी धारें निकलती रहती है, इस वास्ते उनके चरणों पर मत्था टेंकने से, गहरा असर रूहानियत का बन्दगी करने में आता है, और प्रीत पैदा करता है ॥

७३—दुनिया में भी दस्तूर है, कि जो कोई जिस से मिलता है—और ख़ास कर अपने से बड़े के साथ—तब नज़र के रूबरू होकर बंदगी या प्रणाम करता है। अगर सन्मुख यानी नज़र के सामने न हुआ तो बंदगी दुरस्त न हुई। और जब कुछ ख़्वाहिश या

दरख्वास्त पेश करता है, तो नज़र मेहरबानी की मांगता है, और जब अपने बराबर या छोटे से मिलता है, तब मुहब्बत और प्यार की नज़र से उस को देखता है। और हर कोई मर्द या औरत या बालक नज़र को पहिचानते हैं, यानी नज़र से हाल मन की मुहब्बत और दोस्ती या दुश्मनी और बर-ख़िलाफ़ी का दरियाफ़्त करके, उसी मुवाफ़िक़ आपस में बर्ताव करते हैं ॥

७४—आपस में मिलने के वक़्त एक दूसरे के बदन को स्पर्श करने का भी दस्तूर आम है, और यह निशान अदब और दोस्ती और मुहब्बत का समझा जाता है। जैसे कोई (जहां मुहब्बत ज़्यादा है) बग़लगीर होकर मिलते हैं, यानी सीने से सीना मिलाते हैं, या हाथ से हाथ मिलाते हैं, या जहां बड़ाई छुटाई का हिसाब है, घोंटे या पांव छूते हैं, या चरन चूमते हैं। इस कार्रवाई से दोनों की रूहानी धारें आपस में मिलती हैं, और एक का असर दूसरे में प्रवेश करता है। बालकों को जिनके रूह और मन निर्मल होते हैं, हर कोई ज़ियादती प्यार से गोद में लेकर चिपटाता है और चूमता है ॥

(१८) परशादी और चरनामृत का फायदा

७५—ऊपर लिखा गया कि सतसंग में शीरीनी वगैरे की क्रिस्म से परशाद बंटता है; यह परशाद या तो पहिले ही परशादी होकर बांटा जाता है, या बाद तकसीम के जिस २ के दिल में आता है, वह अपने हिस्से को परशादी कराकर खाता है ॥

परशादी से यह मतलब है, कि सतगुर या साध गुरू उसको अपनी ज़बान से छू दें, या लब लगाकर पवित्र कर दें। जब तक किसी के मन में सच्चा भाव और प्यार सतगुर का न होगा, तब तक परशादी नहीं खाई जावेगी। और भाव और प्यार उस वक्र आता है, जब कि कुछ पहिचान आती है और दया का परचा मिलता है—बगैर ऐसी महिमा जानने के कोई परशादी नहीं ले सका ॥

७६—आम तौर पर हर एक के लब में चाहे मनुष्य होवे या जानवर खास असर है। देखो मनुष्य अपने लब से फोड़े फुंसी और दाद और जख्म वगैरा को अच्छा कर लेते हैं, और कुत्ता अपने लब से अपने जख्म को चंगा कर लेता है, और गाय भैंस बल्कि कुल्ल जानवर अपने बच्चों को चाट २ कर ताकत देते हैं। फिर जब कि आम मनुष्य और जानवरों के लब में

इस क्रूर असर अमृत का है, तो संत सतगुरु और साध गुरू के लब में, जिन की धार अमृत के भंडार से और ऊंचे मुक्काम से आती है, किस क्रूर असर अमृत का होना चाहिये। वही लब यानी अमृत की धार हर एक के ज़बान पर सर्व रस और स्वाद और सीतलता का भंडार है। बुखार या और बीमारी में जब कि उस धार की आमद में कमी हो जाती है, और नाक्रिस मवाद का असर बढ़ जाता है, तब किसी क्रूर ज़बान का मज़ा कड़ुवा और फीका हो जाता है। इस वास्ते जो कोई निर्मल अमी का रस लेना चाहे, वह संत सतगुरु की परशादी से हासिल हो सका है। और ख्याल करो कि जब एक के लब से जो बीमार है दूसरे आदमी के मुंह और बदन में बीमारी का असर फ़ौरन पैदा हो जाता है, फिर अमृत और निर्मलता और सीतलता का भी असर संत सतगुरु के लब से ज़रूर पैदा होगा। इस वास्ते वही बड़ भागी हैं जिनको निश्च संत सतगुरु की प्रशादी, जो अमीं यानी निर्मल रूहानी धार से भरी हुई है, खाने को मिलती है, और जो उस से परहेज़ करते हैं, वह अजान हैं और उनको अभागी समझना चाहिये ॥

७७—दुनिया के लोग निपट नादान हैं, और ज़रा गौर और बिचार को काम में नहीं लाते हैं, नहीं तो संत सतगुर और साध गुरू की परशादी लेनेवालों पर तान न मारते । क्योंकि देखो आप कितने जानवरों की परशादी रोज़मर्रा खा रहे हैं, (१) चिड़िया मोरी में से कीड़े बीनती हुई उसी चोच से चौके में से रोटी का आटा नोच कर ले जाती हैं, (२) और इसी तरह से चूहे और चुहियां मोरी में से निकलकर, और चौके में जाकर, आटा या रोटी खींच ले जाती हैं, (३) बिल्ली और कउवे भी पानी और खाने की चीज़ में मुंह डाल देते हैं, (४) और हलवाई की दूकानों में बिल्ली और चूहे थोड़ा और बहुत सब ही मिठाई को भूँठा कर देते हैं, (५) गाँड़े का रस जहाँ निकाला जाता है उसको हर कोई भूँठा कर देता है, (६) और नाज जब बालों में से निकाला जाता है, तो आदमी और बैल उसको पैरों से खूंदते हैं, और बैल उसमें पेशाब भी कर देते हैं, (७) अफ़यून को हरएक जात के मर्द और औरत अपना थूंक लगाकर दरख़ूत से उतारते हैं, (८) घी भंगी और चमारों तक के घर से आता है, (९) और गंडेरियां तरकारी और सिंघाड़े बग़ैरा कुंजड़ों (मुसलमान) के पानी से, जो एक नंदोले में भरा

रहता है (और उसमें वे और उनके लड़केवाले हाथ धोते हैं) छिड़के जाते हैं, (१०) बनियें बेचने के वक्र, मुसलमानों के बर्तन में घी तौलते हैं, और जब तौल से ज़्यादा भर जाता है, तब उस में से निकाल कर अपने बरतन में डाल लेते हैं, (११) हलवाई जब चमार और भंगी के हाथ पूरी और मिठाई बेचते हैं, तब उनके हाथ से रुपये और पैसे लेते जाते हैं, और माल तौल कर देते जाते हैं, (१२) बहुत से लोग जो तमाश-बीनी करते हैं, रंडियों के मुंह से मुंह और ज़बान से ज़बान मिलाते हैं, और जब उनके यहाँ रात भर रहते हैं, तो वहीं खानपान भी करते हैं, इनकी कौन ज़ात है, ज़ाहर में मुसलमान बरनह असल में कोई ज़ात नहीं है, (१३) नई रोशनीवाले जवान लड़के हर एक कौम के, डाक बंगले और होटल और अंगरेज़ी सराय और स्टेशन के अंगरेज़ी खाने के कमरे में जाकर, बराबर शराब और कबाब और खाना मुसलमानों का पकाया हुआ खाते हैं, (१४) आटा जो कोलन और चमारियां पीसती हैं, गरमियों में उनका पसीना ब कसरत उसमें गिरता जाता है, और उनके पैरों से खुंदता है, और वहीं वे अपनी रोटियों के टुकड़े भी खाती जाती हैं, (१५) भड़भूंजे हिन्दू और मुसलमान जब खिलें और चना

भूनते हैं तब अपनी हांड़ियों के पानी से उन्हें भिगोते हैं और उबालते हैं, (१६) और गड़रिया और कहार और कहारियां सुबह उठकर और पाखाने होकर जो कि हाथ भी अच्छी तरह से नहीं धोते, बड़ी जातवालों के घरों में से मटके और कलसे दरिया या नल पर ले जाते हैं और भर कर लाते हैं—दरिया का पानी सर्व ज्ञात का धोवन और चरनामृत है, क्योंकि हर कोई उसमें नहाता है और कपड़े धोता है, और ताअ-ज्जुब यह कि उस मटके या कलसे को खाविंद या बेटे या भाई जो अपनी अंस हैं, और रोज़ नहाते हैं और सफ़ाई रखते हैं, अगर छू लेवें तो वह नापाक समझ कर उतार दिये जावें, और उनका पानी फेंक दिया जावे, (१७) रूई से बने हुये कपड़े को जैसे धोती व कुर्ता और पगड़ी और टोपी वगैरा को नापाक समझते हैं और बाज़े चौके वगैरे में नहीं पहिनते, और ऊनी कपड़ा जो भेड़ बकरी के बालों से बुना गया है, या रेशमी कपड़ा जो कीड़ों की हगार से तइयार हुआ है, उसको शुद्ध समझ कर चौके में पहिनते हैं, (१८) शहद जो मक्खियों का हगार और उगलन और थूक है, उसको पवित्र समझ कर सर्व ज्ञात खाते और पीते हैं, (१९) चिड़ियां कउवे और तोते वगैरा अनेक

फलों को कुतर जाते हैं, और लोग बिला तकल्लुफ़ उनको खाते हैं, (२०) अंगरेज़ी दवाइयां जैसे अक्रॉ वगैरा भिश्ती के पानी में, मुसलमान और छोटी क्रौम-वाले तइयार करते हैं, और हर कोई उनको बीमारी में पीता है, (२१) अक्सर लोग अपनी विरादरी के साथ एक ही हुक्का पीते हैं, इस्से ज़्यादाह और भूँठन क्या होगी, यानी एक दूसरे का थूक चाटता है, (२२) अक्सर क्रौमों में विरादरी के लोग शरबत या शराब या पानी एकही कटोरे या पियाले में पीते हैं, इस तरह सब आपस में एक दूसरे का भूँठा पीते हैं, बिला ख्याल इस बात के कि हर एक की रहनी और करम किस किस के हैं, और कहां और किस के साथ क्या २ चीज़ खाता पीता है ॥

७८—अब इन साहबों से पूछना चाहिये, कि ज़रा गौर करके जवाब दो, कि आप किस २ की भूँठन और छुई हुई चीज़ें हर रोज़ खा रहे हो, और संत सतगुरु और भक्त जनसे इस क्रूर परहेज़ करते हो, और प्रेमीजन पर जो अपनी बड़ भागता से उनकी परशादी ले रहे हैं, क्या मुंह लेकर तान मारते हो । यही सबब है कि पिछले वक़्त में जब महात्माओं ने देखा, कि तमाम दुनियादार हैवानों यानी पशुओं के मुवा-

फ़िक्र रहते हैं, और संत साध और भक्त जन की ज़रा भी महिमा या अदब और आदर नहीं करते बल्कि उनको अपने बराबर या अपने से और कमतर यानी ओछा मनुष्य देखते हैं, और कुल्ल मालिक के भेद से बेख़बर रहते हैं, और उसके जान्ने की चाह भी नहीं रखते हैं, तब उन्होंने ने मुनासिब समझ कर हुक्म दिया, कि इन लोगों का गुरु और महात्मा भी पशू होना चाहिये ॥

७६—सब पशुओं में जब गौर से देखा तो गाय को उत्तम पाया, कि अपनी जिंदगी में घास और भूसा खाती है और दूध और घी देती है, और अपने पालनेवाले को खिलाती है, और बाद मरने के भी उसके शरीर से उपकार जारी रहता है, यानी उसकी खाल का चरसा बनाकर बाग़ और खेती को पानी देते हैं, कि जिस्से मेवा कौर नाज पैदा होता है, जो जीवों का अहार है, और उसकी खाल के जूते बना कर पहिनते हैं, और उसके सींग वगैरे भी काम में आते हैं, और आदमी उसकी पूंछ पकड़ कर नदी और नालों के पार जा सके हैं, इस वास्ते गाय को इन मूर्ख दुनियादारों का गुरु और उद्धार करता करार दिया। और चूंकि गुरु और महात्मा की परशादी और चरनामृत, वास्ते सफ़ाई मन और इन्द्रियों के

खाते हैं, इस वास्ते पिछले महात्माओं ने हुक्म दिया कि यह दुनियादार लोग गाय का गोबर खावें और बछिया का मूत पियें, तब उनकी सफ़ाई होगी, चुनांचि यह लोग खुशी से साथ ताज़ीम के गाय का गुह और मूत खाते पीते हैं ॥

८०—अब ख्याल करो कि इस रचना में मनुष्य सब से श्रेष्ठ है, और पशुओं का नम्बर दूसरा है, फिर जिन मनुष्यों ने संत और साध और भक्त और महात्माओं को न पहिचान कर और उनकी क्रदर न जानकर, गाय को बड़ा माना और उसका गुह और मूत पवित्र समझा, तो वे पशु से भी दरजे में कम हुये। क्योंकि देखने में आता है कि गाय मनुष्यों का गलीज़ बहुत मज़े से खाती है, और वे गाय का गलीज़ पवित्र समझ कर खाते हैं, तो अब उनका क्या दर्जा ठहरा। और वे संत साध और भक्त जन और महात्माओं के सन्मुख जाने के कहां काबिल रहे, और उनकी प्रशोदी कैसे मिले और वे कैसे उनकी क्रदर जानें ॥

(१६) ज्ञात का भेद और उसका मुकर्रर होना करम के बमूजिब ॥

८१—दुनियादार लोग ज्ञात पर बहुत जोर देते हैं, खासकर परमार्थ के मुआमले में, पर यह नहीं जानते और न ज़रा विचार को काम में लाते हैं, कि ज्ञात

पांत करम के मुवाफ़िक़ मुकर्रर हुई, जैसे जो लोग कि मालिक का खोज लगा कर उसकी भक्ती और ध्यान करते थे वह ब्राह्मण कहलाये गये, और जो सिपाही-गरी करते थे वह क्षत्री और जो बनिज ब्यौपार करते थे वह वैश्य यानी बनिये और दूकानदार कहलाये, और जो नौकरी और मिहनत और मज़दूरी करते थे वह शूद्र ॥

८२—अब जो ब्राह्मण रोटी पकाने या किसानी या चपरास गीरी या दूकानदारी वगैरा करते हैं और जो काम कि मुतअल्लिक़ उनकी ज़ात के था नहीं करते वे असल में किस तरह ब्राह्मण समझे जा सकते हैं । इसी तरह से जिन ज़ात वालों ने अपना काम छोड़ कर दूसरा काम ले लिया, वहभी असल में उस ज़ात में न रहे । क्योंकि जो कोई शख्स पुरानी चाल के मुवाफ़िक़ ऐसे ज़ात ब्राह्मणों से उनके असली पेशे यानी परमार्थी कार्रवाई का हाल दरियाफ़्त करना या उनसे ब्रह्म विद्या सीखना चाहे तो वह कुछ भी नहीं कह सकते । फिर जो कोई टेक धारन करके उन्हीं को अपना गुरु बनावे तो धोखा खावेगा, और उनसे उसको कुछ हासिल न होगा । इसी तरह जो कोई बैद या हकीम के खानदान में से है, या किसी वक्त्र के बड़े

हाकिम या राजा के घराने में से है, अब उसने दूसरा पेशा इख्तियार कर लिया है, और न बैदक और हकीमी जानता है, और न अमीरी और राज उसके घर में है, तो जो कोई उससे अपनी बीमारी का इलाज कराना चाहे, या कोई कज़िये भगड़े का फैसला चाहे तो वह कुछ भी कार्रवाई बाप दादे के मुवाफ़िक़ नहीं कर सका। जो टेक धारी हठ करके बैद या राजा की औलाद से रज़ू लावेगा, उसका काम हरगिज़ नहीं बनेगा, और नुक़सान उठावेगा ॥

८३—मालूम होवे कि ब्राह्मण उसका नाम है कि जो ब्रह्म को जाने, न कि जनेऊ धारी का नाम ब्राह्मण है ॥

श्लोक ।

जन्मनजायतेशूद्रः संसकाराद्विजउच्चते ।
बेदपाठीभवेदुविप्रः ब्रह्मजानातिब्राह्मणः ॥

यानी पैदायश के वक़्त सब ब्राह्मणों की औलाद शूद्र है, और जब जनेऊ धारन करके गुरु की सेवा में लगें तब द्विज, और बेद पढ़ लेवें और उसका पाठ करें तब विप्र, और जब ब्रह्म को पहिचानें तब ब्राह्मण नाम कहा जाता है। फिर जो ब्राह्मण कि रसमी परमार्थ की कार्रवाई कर रहे हैं, यानी सत्तनारायन

और एकादशी और दसमस्कंध भागवत और रुक्मिणी मंगल और रामायन और दुर्गा वगैरा की कथा कह कर अपने कुटुम्ब का गुजारा कर रहे हैं, या मंदिरों में पुजारी का काम कर रहे हैं, या बीमारों और कामना वालों की तरफ से जाप करते हैं, या पत्रा देखकर मुहूर्त्त वगैरा बताते हैं और विवाह कराते हैं, या तीर्थों के मुकाम पर पंडे कहलाते हैं, या कंठी बांधकर मामूली नाम या मंत्र कान में फूंक कर जीवों को चेला करते हैं, और हर साल रामत यानी उगाही करने को शहर बशहर चेलों के घरों पर जाते हैं, यह सब और बहुतेरे जो इसी क्रिस्म के काम करते हैं, और दान पुन्य और खैरात लेते हैं सब पेशेवाले और रोजगारी हैं। इनके मन में मालिक का खोज या प्यार या भाव बिल्कुल नहीं है, और न चाह उसके दर्शनों की या भेद और जुगत के जानने की है। ऐसे ब्राह्मणों से एक ज़र्रा सच्चे परमार्थ का किसी को हासिल नहीं हो सका है ॥

८४—यही हाल भेषों का है, कि घरबार न मालूम किस आफत के वाक्रे होने से छोड़ कर, और कपड़े रंग कर शहर बशहर और घर २ मांगते खाते और सैर करते फिरते हैं। और सिवाय बानी और पोथियों

के पाठ कर लेने के, या तीर्थों में भ्रमने के, एक ज़र्रा भी सच्चे परमार्थ की चाह या खोज या दर्द उनके मन में नहीं है। ज़्यादा कार्रवाई करी तो कुछ संस्कृत सीख ली और श्लोक पढ़ कर लोगों को अपनी महिमां जताने लगे—या वाचक ज्ञान कथकर अपने तर्ईं ब्रह्म मान्ने लगे, और ग्रहस्ती जीवों को बातों से धोखा देकर अपना मतलब बनाते हैं ॥

८५—पिछले वक्र में लोगों की नज़र करम और रहनी पर थी न कि नकली ज्ञात पर। देखो ब्यास जी मच्छोदरी के लड़के थे, और बशिष्ठ जी गनिका से पैदा हुये, और नारद जी दासी के लड़के थे, और सूत पुरानिक जिन्हों ने नीमषार में ऋषियों और मुनीश्वरों को कथा सुनाई दासी के लड़के थे, और कृष्ण महाराज ने ग्वाले के घर में परवरिश पाई, और रामचन्द्र जी क्षत्री थे, और सुखदेव जी जिन्हों ने परीक्षित को भागवत सुनाई ब्यास जी के लड़के थे और वाल्मीक जी बहेलिये थे। अब कहो कि इनमें से कौन ब्राह्मण ज्ञात का था, सब अपनी परमार्थी कार्रवाई से इस दरजे को पहुँचे ॥

८६—इसी तरह जितने भक्क हुये उनमें से कोई भी ज्ञात ब्राह्मण न था, बल्कि बहुतेरे नीच क्रौम से थे

लेकिन बसबब भक्ती के किस क्रूर महिमां उनकी संसार में हो रही है, कि उस वक्त्र के राजों और अमीरों और ज्ञात ब्राह्मणों को कोई नहीं जानता, पर इनका नाम औरत मर्द और लड़के, जहां २ उनकी मानता है हर रोज ताजीम के साथ लेते हैं, और गुन गाते हैं, जैसा कि कहा है ॥

ज्ञातपांत पूंछे नहि कोई । हरि को भजे सो हरि का होई ॥

८७—परमार्थी कार्रवाई में ज्ञात ब्राह्मण और दूसरी ऊंची ज्ञात वाले, अपनी नसली ज्ञात का बड़ा अहंकार और मान करते हैं, और अपने से कम ज्ञात वाले से चाहे कैसाही परमार्थी होवे, और तन मन धन खर्च करके, निर्मल भक्ती यानी खालिस परमार्थ की कार्रवाई करता होवे, उससे परमार्थ का खोज करने या शिक्षा लेने में निहायत दरजे का परहेज करते हैं । लेकिन दुनिया के मुआमले में चाहे कोई ज्ञात होवे उससे विद्या और हुनर सीखने में, या उसके नीचे नौकरी करने में, या उसकी तरह बतरह की सेवा और खिदमत करने में, जरा भी ख्याल ज्ञातपांत का नहीं करते और उसके साथ निहायत दरजे की दीनता और अदब से पेश आते हैं, और उसकी सवारी के साथ बेतकल्लुफ़ दौड़ते हैं । इस्से साफ़ जाहिर है कि इन

लोगों के मन में धन की क्रूर है, और सच्चे परमार्थ और सच्चे मालिक का जरा भी आदर और भाव नहीं है, फिर इनका कैसे उद्धार होगा, और क्या परमार्थ इनसे बन आवेगा। इनको सच्चे परमार्थियों पर तान मारते हुये जरा भी खौफ नहीं आता, और अपनी काहिली और गफलत और बेजा अहंकार पर जरा भी अफसोस और पछतावा नहीं करते। सच कहा है कि यह लोग मालिक के दरबार से निकाले हुये, और हटाये हुए हैं, उनको मालिक के चरनों के प्रेम की दौलत, जब तक कि यह सच्चे संत और साध या प्रेमी जनके सन्मुख सच्चे मन से दीनता और सेवा नहीं करेंगे हरगिज २ नहीं मिल सकी है। जो यह लोग दुनिया के मुआमले और रस्मी परमार्थ में ज्ञातपात का ब्यौहार और बर्ताव जारी रखें तो मुजायका नहीं, क्योंकि वहां बहुत से काम जाहरी और नकली तौर पर किये जाते हैं, लेकिन सच्चे परमार्थ यानी सच्चे मालिक की भक्ती में, जाहरी और नकली कार्रवाई कपट में दाखिल है, और इस सबव से ऐसे लोगों को, जिनकी नज़र ऊपरी और नकली कार्रवाई पर है, और असली और अंतरी भेद और भाव से बेखबर हैं, मालिक के दरबार और संतों और प्रेमियों

के सतसंग में दरखल नहीं मिल सका, और इस वास्ते सच्चे परमार्थ की दौलत से वह हमेशा बेनसीब रहेंगे ॥

(२०) सेवा का बर्णन ।

८८—सेवा चार किस्म की है, तन मन धन और सुरत की । संत सतगुरु या साध गुरु या प्रेमी जन किसी किस्म की सेवा के मोहताज नहीं हैं, पर भक्ती की तरक्की और प्रेम का जागना और मन की सफ़ाई बग़ैर थोड़ी बहुत सेवा के मुमकिन नहीं है ॥

८९—सिवाय इसके सेवा से हाल प्रीत और प्रतीत और शौक सेवक का मालूम होता है—यानी जिनके मन में सच्चे मालिक और सच्चे गुरु की और उनके सच्चे उपदेश और सुरत शब्द मारग की महिमां समाई है, और सच्चा प्यार चरनों में आया है, और सच्चा शौक भक्ती और शब्द का अभ्यास करके कुल्ल मालिक राधास्वामी दयाल के धाम में पहुंचने का मन में पैदा हुआ है, तो ऐसे परमार्थी जीव के हिरदे में उमंग सेवा और खिदमत करने की आपही आप पैदा होवेगी, और बग़ैर थोड़ा बहुत तन मन धन और सुरत के लगाने के उस्से रहा नहीं जावेगा ॥

९०—दुनिया में भी जहां जिसकी मुहब्बत है, वहां वह खुशी के साथ तन मन धन खर्च करता है, बग़ैर

प्रीत कहीं एक पैसा भी खर्च करने को मन नहीं चाहता, फिर परमार्थ में भी जब सच्ची प्रीत होती है, तब इसी तरह उमंग उठती है, और सेवा करके हर्ष होता है और शान्ती आती है ॥

६१—जब तक कि किसी प्रेमी के हिरदे में सतगुरु और सच्चे मालिक की थोड़ी बहुत प्रतीत नहीं आती है, तब तक उससे तन की सेवा नीचे दरजे की नहीं बन सकी है, और न विशेष धन खर्च कर सका है, और न उसके मन और सुरत जैसा चाहिये शब्द के अंतर अभ्यास में लग कर थोड़ा बहुत रस और आनन्द पा सके हैं ॥

६२—जितनी सेवा कि संतों के सतसंग में जारी हैं, वे सब प्रेमी जनों ने आप अपनी उमंग से निकाली हैं, और फिर दूसरे प्रेमीजन देखकर उमंग उठाते हैं, और उन सेवाओं में शामिल होते हैं, और इस कार्रवाई से अपने अभ्यास में तरक्की पाते हैं ॥

६३—तन की सेवा यह है—जैसे चरन दाबना, पंखा हांकना, हुक्का भरना, जल भरके पिलाना, भोजन तइयार करना, पलंग बिछाना, खाना या प्रशाद तक्रसीम करना, पोथी का पाठ करना, शब्द गाना, भाड़ू लगाना और फ़र्श बिछाना वगैरा २। यह जरूर नहीं है कि हर

कोई यह सेवायें हर रोज़ करे, मगर एक दो या तीन बार हर एक क्रिस्म की सेवा को करलेना मुनासिब है, ताकि जब वक्र आवे और जरूरत पड़े तब फ़ौरन् उमंग के साथ उस सेवा को अंजाम देवे और किसी तरह की भिन्नक या शरम मन में न लावे ॥

६४—फ़ायदा खिदमत और सेवा का यह है कि मन में मान और भिन्नक न रहे, और सफ़ाई और प्यार पैदा होवे, और प्रतीत सतगुरु और कुल्ल मालिक के चरणों में बढ़े, और महिमां उनकी ज़्यादा से ज़्यादा चित्त में समावे, और अंतर अभ्यास में आसानी होवे ॥

६५—मन और बुद्धी की सेवा—सतसंग में बैठ कर वचन सुन्ना और समझना और विचारना और संसै और भरम दूर करना, और जो २ ख्याल और भाव संसारियों के संग से मन में बसे हुये हैं, उनको ओछा और बिघन कारक समझ कर निकालना । और सुमिरन और ध्यान एकाग्र चित्त होकर करना, और लीला और विलास और परचे अंतर और बाहर देखकर मगन होना और प्रतीत बढ़ाना और आरती करके प्रीत जगाना । और अंतर में कुल्ल मालिक राधास्वामी दयाल और सतगुरु की महिमां का विचार और मेहर और दया की परख करके, नई २ भक्ती रीत और सेवा की उमंग अंतर और बाहर उठाना ॥

६६—इन सेवाओं का फ़ायदा यह है कि मन से संसारी ख़्यालों का निकालना, और उसमें प्रेम का भरना, और फिर उसको समेट कर अंतर स्वरूप में जोड़ना और रस लेना, और बाहर सतसंग में दर्शन और बचन का आनंद पाना ॥

६७—धन की सेवा—अगर धन अपने पास मौजूद है तो उसको भूखे प्यासे को देना, और सतगुरु और प्रेमी जनकी सेवा में खर्च करना ॥

६८—फ़ायदा—धन में पकड़ और बंधन का घटना, और सतगुरु और प्रेमी जन की प्रसन्नता और दया हासिल करना, और गरीबों और मोहताजों की दोआ लेना। यह दया और दोआ प्रेम को बढ़ाती है, और प्रेमी जनकी प्रसन्नता सेवक की उमंग को जगाती है ॥

६९—बाज़े प्रेमीजन सेवा की उमंग में उम्दा २ पोशाक तइयार करके सतगुरु को पहिनाते हैं, और आरती और भंडारा करते हैं। ऐसे उत्सव में सब सतसंगी दर्शन करके मगन होते हैं, और बहुत से उस वक्र के स्वरूप को मन में बसा कर, ध्यान के वक्र उससे मदद लेते हैं। यह दर्शन मन और इंद्रियों के समेटने और जोड़ने में, अंतर और बाहर, ज़्यादा फ़ायदा देते हैं, और इस तरह से जब २ नया दर्शन

नई पोशाक के साथ होता है, तब ध्यान में बहुत मदद मिलती है। सतगुरु शौक्रीन ऐसी पोशाक के नहीं हैं, पर प्रेमियों की खातिर उनको पहिन्ना पड़ता है। क्योंकि इस रीत से उनके मन में नई उमंग और नई प्रीत जागती है, और उनकी भक्ती की तरक्की होती है, और अंतर अभ्यास में मदद मिलती है। मालूम होवे कि धन की सेवा खासकर जरूरी नहीं है, यानी जिसके पास धन नहीं है उस पर यह सेवा फ़र्ज नहीं है, वह औरों की सेवा में तन से मदद देवे ॥

१००—मन और सुरत की सेवा यह है, कि सिमट कर घट में शब्द को सुन्ना, और उसके आसरे ऊंचे की तरफ़ को चलना और चढ़ना और रस और आनंद लेना ॥

१०१—फ़ायदा—चरनों में दिन २ प्रीत और प्रतीत का बढ़ना, अभ्यास में तरक्की का होना, और संसार और उसके पदार्थों और भोगों से आहिस्ते २ मन में उदासीनता पैदा होनी, और परमार्थ की क्रूर का दिन २ चित्त में बढ़ना, और उसमें विशेष प्यार का आना, और रहनी का सम्हलना यानी संसारी आदतों का छूटना, और परमार्थी स्वभावों का बर्ताव जारी होना, और मन और इन्द्रियों का दिन २ तन से,

और सुरत का मन से, न्यारे होना, और अधर में चढ़ना और अंतर शब्द में रचना ॥

१०२—जिन सेवाओं का जिक्र ऊपर किया गया, उनमें से बाजी २ को दुनिया के लोग देखकर अचरज करते हैं, या तान मारते हैं और हंसी उड़ाते हैं। पर यह लोग बेचारे नादान हैं, इनको प्रेम की ज़रा भी खबर नहीं है। अलबत्ता दुनिया की मुहब्बत से जिसमें वे अपना तन मन धन लगा रहे हैं खूब वाक्फ़ि हैं, और वहां दिल खोलकर मेहनत और खर्च करते हैं कि जिसमें उनके दोस्त आशना और रिश्तेदार, और दुनिया के लोग तमाशा देखकर राज़ी हों और उनकी वाह २ करें। पर यह तारीफ़ चार दिन की है। परमार्थ के रास्ते में और खास कर अख़ीर वक़्त में, यह कार्रवाई कुछ काम नहीं देगी ॥

बरख़िलाफ़ इसके प्रेमी जन को कि जो संसार के भी काम दस्तूर के मुवाफ़िक़ औसत दरजे पर करते हैं, और परमार्थ की क्रदर जानकर उसमें भी उमंग के साथ मेहनत और खर्च करते हैं, यहां भी लाभ और वहां भी गहरा फ़ायदा मिलता है। वे दुनिया की वाह २ नहीं चाहते, पर संत सतगुरु और प्रेमी जनकी प्रसन्नता दिल और जान से चाहते हैं और उसका

फ्रायदा दुनिया में भी और अखीर वक्र पर और बाद मरने के गहरे से गहरा उठाते हैं, और दुनियादारों की निंदा और अस्तुति और तान और हंसी का जरा भी ख्याल मन में नहीं लाते। उनके मन में मुख्यता इस बात की रहती है, कि सतगुरु और कुल्ल मालिक राजी और प्रसन्न होवें—और संसारियों की चाह दुनियादारों के रिक्ताने की रहती है। फिर इन दोनों में बड़ा फर्क है, और आपस में इनका मेल नहीं हो सका ॥

(२१) महिमां सतसंग की।

१०३—राधास्वामी मत में दो क्रिस्म की कार्रवाई जारी हैं—बाहर सतसंग और सेवा और अंतर सतसंग और सेवा, यानी सुमिरन और ध्यान और शब्द का श्रवन जिसको भजन कहते हैं ॥

१०४—सतसंग में बचन सुनाये जाते हैं, और बानी का पाठ और अर्थ किया जाता है ॥

१०५—जो कोई सच्चा शौक्र लेकर सतसंग में शामिल होगा उसके मन और इंद्रियों की गढ़त और सफ़ाई बचन सुन २ और समझ २ कर आहिस्ते आहिस्ते होती जावेगी, और उसकी समझ बूझ भी बदलती जावेगी, यानो संसारी ख्याल निकस कर परमार्थी ख्याल मन में धसते और बसते जावेंगे, और दुनिया और

उसके सामान की प्रीत हलकी होती जावेगी, और कुल्ल मालिक राधास्वामी दयाल और संत सतगुरु के चरनों में प्रेम पैदा होकर दिन २ बढ़ता जावेगा, और स्वभाव और रहना और वर्तावा भी आहिस्ते २ मुवाफ़िक़ भक्तों और प्रेमी जन के होता जावेगा । मन की मलीनता और अस्थूल बिकार बग़ैर सतसंग के कभी दूर नहीं हो सके हैं, और अंतर अभ्यास में भी मदद सतसंग से ही मिलती है ।

(२२) महिमां अंतर अभ्यास यानी अंतरी सतसंग की ।

१०६—जो कोई बाहर सतसंग करेगा, और उपदेश लेकर अंतर में सुरत शब्द मारग का अभ्यास भी करेगा, तब उसके बंधन संसार के ढीले होते जावेंगे, और अस्थूल और सूक्ष्म बिकार घटते जावेंगे, और अंतर में रस पाकर शौक़ बढ़ता जावेगा और परचे दया के देखकर चरनों में प्रतीत और प्रीत नई जागेगी, और दिन २ बढ़ती जावेगी, और सरन दृढ़ होती जावेगी, और मन और इंद्रियां और संसार और उसके सामान से, सुरत आहिस्ते २ न्यारी होती जावेगी यानी उसके बंधन ढीले होते जावेंगे, और देह और दुनिया का दुख सुख कम ब्यापेगा, और कोई अर्से के अभ्यास के बाद प्रेमी परमार्थी अपने अंतर में

थोड़ा बहुत हर वक़्त मगन रहेगा, और काल और करम से बेख़ौफ़ होता जावेगा। इस हाल की जांच सतगुरु या प्रेमी जन आप कर सकते हैं, या थोड़ी सी इस हालत की ख़बर उन शख्सों को पड़ सकती है जो प्रेमी अभ्यासी का मुहत्त से संग कर रहे हैं, या उसके साथ रहते हैं, जैसे कुटम्बो और नौकर चाकर वगैरा—दूसरा शख्स अच्छी तरह नहीं परख सका ॥

(२३) जीवों का बेजा और गलत भरम और खौफ़ निसबत राधास्वामी मत में शामिल होने के।

१०७—आम तौर पर असूल और क्रायदे और भेद राधास्वामी मत का सुनकर थोड़ी बहुत सब को शान्ती होती है, यानी जो बातें दरियाफ़्त करने के लायक़ हैं, उनका जवाब साफ़ २ और थोड़ा बहुत तसल्ली देने वाला मिलता है। पर जीवों की समझ बूझ बहुत ओछी है, इस सबब से वे इस मत की महिमां और बुजुर्गी, और सिफ़त उसके अभ्यास की आसानी और फ़ौरन असर दिखानेवाली ताक़त, की, जैसा चाहिये, जान नहीं सक़े। वजह इसकी यह है, कि पहिले तो उनकी परमार्थी वाक़िफ़कारी बहुत कम, दूसरे कभी कुल्ल मालिक और उसकी क़ुदरत और अपने आपे के मुआमले में खोज़ और ग़ौर और तहक़ीक़ नहीं किया,

तीसरे सतसंग में नेम से पांच सात दिन बराबर तह-क्रीक्रात की नज़र से नहीं आये कि मुफ़्रस्सिल हाल सुनते और समझते और संसै और भरम अपने दूर कराते, और जिन बातों का इल्म न था उनको दरियाफ़्त करते । जो कभी सतसंग में आये तौ एक रोज़ के वास्ते, और फिर महीनों के बाद एक रोज़, और फिर चुपके होके बैठ रहे—यह ढंग तहक्रीक्रात का नहीं है, और इस्से बेपरवाही और कमी शौक़ की जाहिर होती है ॥

१०८—सबब इस बेपरवाही और ग़फ़लत के तीन हैं:—एक तो दुनिया के भोग बिलास में निहायत दरजे का लिप्त और फंसे होना, और ज़्यादा मोह कुटम्ब परवार का और लोभ धन का; दूसरे बेजा ख़ौफ़ इस बात का कि राधास्वामी मत में शामिल होने से उनके भोग बिलास और मोह और लोभ वग़ैरा और दुनिया की चाह और मुहब्बत और गिरफ़्तारी में खलल पड़ेगा; तीसरे जगत और बिरादरी की लज्या और शरम और ख़ौफ़ और बंधन कुल की मरजाद और पुरानी रसमों और टेकों में, जिनको छोड़ते वे निहायत डरते और घबराते हैं ॥

१०९—यह तीनों सबब निहायत दरजे की कच्चाई

परमार्थ की, और वे खौफ़ी दुनिया के दुखों और सख्ती मौत की (जो हर एक के सिर पर खड़ी हुई है) और निहायत दरजे का फंसाव और लिपटाव दुनिया और उसके भोगों में जाहर करते हैं। और यह कसरें सिर्फ सतसंग में संतों के वचन और बानी के सुन्ने से दूर हो सकी हैं, और कोई जतन या तदबीर उनके हटाने या घटाने की नहीं है ॥

११०—यह लोग अपनी आंख से देखते हैं कि राधास्वामी मत में किसी का कुटुम्ब परिवार और घरबार और रोजगार और ब्यौहार नहीं छुड़ाया जाता है, सिर्फ सच्चे कुल्ल मालिक की महिमा सुनाई जाती है, और उससे मिलने की जुगत समझाई जाती है और दुनिया की नाशमान्ता और दुनियादारों की खुद मतलबी कार्रवाई पर तवज्जह दिलाई जाती है। जो कोई थोड़े शौक और तवज्जह के साथ वचन सुनता और समझता है और उपदेश लेकर उस जुगत का अभ्यास करता है, उसको कुल्ल मालिक राधास्वामी दयाल का जलवा और प्रकाश किसी क्रूर अपने घट में नज़र आता है, और उनकी मेहर और दया की परख आती है, तब वह ज़्यादा शौक और मुहब्बत के साथ, सतसंग और अंतर के अभ्यास में लगता है, और फिर

वक्रत अपना दुनियादारों की सोहबत में फ़ज़ूल बरवाद नहीं करता, बल्कि जहां तक मुमकिन होता है, राधास्वामी दयाल की दया का बल लेकर, कुछ ज़्यादा वक्रत परमार्थी कार्रवाई में खर्च करता है, और अपना धन भी जिस क्रदर बे तकलीफ़ मुमकिन होता है परमार्थ में लगता है। लेकिन ऐसे शख्स के कुटम्बी और रिश्तेदार और बिरादरी वालों को ऐसी हालत और चाल की बरदाश्त नहीं होती है क्योंकि उन्होंने कभी सच्चे परमार्थ में क्रदम नहीं रक्खा, और न कभी सच्चे परमार्थ में पैसा खर्च किया, और न सच्चे मालिक की प्रतीत और प्रीत उनके मन में आई। इस सबब से वे जिस किसी की सच्ची हालत परमार्थ में देखते हैं, तब फ़ौरन चौंकते हैं और ख़ौफ़ करते हैं, कि शायद रफ़ूते २ वह घरबार और कुटम्ब परिवार और रोज़गार को छोड़ देगा, और इस ख़ाम ख़्याली के सबब से उसको रोकते हैं और धमकाते हैं, और तरह २ के ख़ौफ़ दिखलाते हैं, और उसकी भक्ती में बिघन डालते हैं ॥

१११—जिस किसी ने राधास्वामी मत को अच्छी तरह समझ लिया है, और अभ्यास करके अंतर में कुछ रस पाया है, वह सतसंग का बल लेकर रोज़

मर्दा अपनी पकाई करता है, और मूर्ख कुटम्बी और संसारियों की धमकी और चालबाजी को ख्याल में नहीं लाता, बल्कि उनको भी समझाकर सच्चे परमार्थ में लगाना चाहता है, और जो न लगें तो उनसे ज्यादा हुज्जत या दलील नहीं करता, और उनको उनके हाल और चाल पर मालिक की मौज विचार कर छोड़ देता है ॥

११२—अब इन मूर्ख संसारियों की हालत पर गौर करो, कि जो कोई उनके कुटम्ब और बिरादरी में से बुरे से बुरे काम करता है जैसे (१) रंडीबाजी करना और उनके घरों पर खाना पीना और ठहरना, (२) जुआ खेलना और खिलवाना, (३) गौर क्रौमों के साथ शराव और कबाब खाना और पीना, (४) और झूठ बोल कर और फरेब कर २ धन पैदा करना, (५) और गौर क्रौम या नीच क्रौम की औरतों को घर में डालना और उनके साथ रहना वगैरह, उससे कोई नहीं कुछ कहता है और न धमकाता है, और न ज्ञात में से निकालने का इरादा करता है। लेकिन जो कोई सच्चे परमार्थ में शामिल होकर सच्चे मालिक की सच्ची भक्ती करता है और दिन २ उसकी पुरानी चाल और स्वभाव और रहनी बदलती हुई आंखों से देखते हैं, और

नेक खसलतें और नेक ब्यौहार और परमार्थी चाल उसकी परखते हैं, फिर भी अपनी नाक्रिस समझ और आदत, और पापों से भरी हुई बुद्धी के साथ, अनेक तरह के अड़ंगे परमार्थी शख्स की भक्ती में लगाते हैं, और तरह २ के बिघन और खलल डालने को (कुल्ल मालिक से निडरता करके) तइयार होते हैं। अब समझो कि इन लोगों को शुभ करम और अच्छी करतूत और सच्चे मालिक की भक्ती प्यारी है कि पाप करम और नाक्रिस चाल और बेईमानी पसंद है। फिर समझवार परमार्थी आदमी को, इन लोगों की बातों और धमकियों और निंदा वगैरे का किस क्रूर ख्याल करना चाहिये, यानी मूर्खों और पापियों की समझौती और धमकी वगैरे का, अपने सच्चे मालिक की दया का भरोसा रखकर, ज़रा भी ख्याल और अंदेशा न करना चाहिये, और कुल्ल मालिक की भक्ती हरगिज़ नहीं छोड़नी चाहिये, बल्कि उसको दिन २ मज़बूत करना और बढ़ाना चाहिये—महात्माओं का क़ौल है ॥

गुर राज़ी तौ करता राज़ी ।

करम काल की चले न बाज़ी ॥

चु राज़ी शुद अज़् बंदः यज़दान पाक ।

गर ईहा न गरदंद राज़ी चे बाक ॥

यानी जो मालिक अपने भक्त से राजी है, तो जो दुनिया के लोग उससे नाराज़ रहें तो कुछ ख़ौफ़ नहीं है ॥

(२४) दुनिया के लोगों का धरम और ईमान ।

११३—जो लोग कि निपट दुनियादार हैं, उनके मन में मुख्यता धन, इस्त्री, पुत्र और अपनी मान बढ़ाई की रहती है—और इस ज़माने का हाल देखकर कहा जाता है, कि इस क्रिस्म के लोग कसरत से हैं, और उनके मन में ख़ौफ़ और प्यार सच्चे मालिक का नहीं है, बल्कि बहुतेरों के मन में पूरा २ यक़ीन भी इस बात का नहीं है कि कोई सच्चा और कुल्ल मालिक इस रचना का मौजूद है, फिर ख़ौफ़ और प्यार कैसे आवे । यह लोग थोड़ा सा इल्म पढ़कर और नास्तिकों के बानी और वचन सुनकर या पढ़कर, बहुत जल्द उसको क़बूल और मंज़ूर कर लेते हैं, और धोखा खाते हैं ॥

११४—रस्मी परमार्थ जो दुनिया में जारी है, और वह कार्रवाइयां बाहरमुखी जो हर एक मत में कर रहे हैं, वह थोड़े या बहुत पढ़े हुये लोगों को पसन्द नहीं आती हैं, अलबत्ता मूर्ख और नादान और टेकी लोग उनको अपने मन हठ से कर रहे हैं, और इस

में कुछ शक नहीं कि वह परमार्थी क्रायदे और रस्में, आम लोगों के वास्ते किसी पुराने वक्र में मुक्करर हुई थीं, खोजी और दर्दी को वह कार्रवाई शान्ती नहीं दे सकी, और न बिद्यावान को उस से तसल्ली हो सकी है। संत मत की इन लोगों को मुतलक खबर नहीं है, नहीं तो परमार्थ की तरफ़ से ऐसे बेपरवाह, और मालिक की तरफ़ से ऐसे बेख़ौफ़ न हो जाते ॥

११५—सच्चे परमार्थ के हासिल करने के वास्ते दो बातें दरकार हैं :- एक बाहर से चाल और चलन और ब्यौहार और बर्ताव का नेक और दुरुस्त होना, दूसरे सच्चे और कुल्ल मालिक का भेद लेकर और उस्से मिलने का जतन दरियाफ़्त करके, अपने घट में नित्त अभ्यास करना, यानी निज धाम की तरफ़ रोज़मर्रा चलना और रास्ता तै करते जाना ॥

११६—जब तक कि बाहर का चाल चलन और ब्यौहार दुरुस्त न होगा, और मन में थोड़ी बहुत सफ़ाई नहीं आवेगी, और सच्चे मालिक का थोड़ा प्यार और खोज पैदा न होगा, तब तक अंतर मुख अभ्यास सुरत शब्द जोग का (जिसके सिवाय और कोई जुगत मालिक से मिलने की नहीं है) दुरुस्ती से नहीं बन पड़ेगा ॥

११७—मनकी गढ़त और उसका चाल चलन दुरुस्त करने के वास्ते किसी किसिम का डर जरूर दरकार है, सो इस दुनिया में सात किसिम के बड़े डर हैं :— पहिला डर हाकम और उसके कानून का, दूसरा डर और शर्म बिरादरी और रिश्तेदारों और दोस्तों वगैरे का, तीसरा डर नुकसान, अपनी इज्जत और रोजगार और माल और तनदुरुस्ती का, चौथा डर मौत और कष्ट कलेश का, पांचवां डर पूरे गुरु और सच्चे मालिक का, छठा डर खानदानी इष्ट और पिछले महात्मां और देवता वगैरे का, सातवां डर आखिरत यानी परलोक का ॥

११८—सिवाय इनके कितने ही छोटे डर भी हैं जो मन को दुरुस्ती से चाल चलने में मदद देते हैं—जैसे बालकपन में मा बाप का डर, और फिर उस्ताद का डर, और इस्त्रियों को पति का डर, और नौकरों को अपने २ मालिक का डर, और खानदान की बुजुर्गी और नेक नामी का डर वगैरे २ । क्योंकि वगैरे डर के यह मन सीधा नहीं चलता, क्या दुनिया के काम और ब्यौहार में और क्या परमार्थ की कार्रवाई में ॥

११९—पहिला डर हाकम और उसके कानून का सब मानते हैं, दूसरा डर इस वक्त में ऐसा जबर नहीं

माना जाता है जैसा कि पिछले वक्रों में था, तीसरा डर भी सब मानते हैं, चौथा डर मौत वगैरे का सब मानते हैं मगर भूले रहते हैं यानी उसकी याद बहुत कम आती है, पांचवां डर गुरु और मालिक का किसी बिरले जीवों को होगा जो सच्चे गुरु की भक्ती में लगे हैं, पर आम तौर पर यह डर किसी के दिल में नहीं समाता क्योंकि यक्रीन सच्चे मालिक के हाज़िर और नाज़िर होने का नहीं है या बहुत कम है और वह भी बिसरा हुआ रहता है, छठा खानदानो इष्ट और पिछले महात्मा और देवता वगैरे का डर थोड़ा बहुत बाज़े मर्द और बहुत सी औरतें मानती हैं, और उनकी मुक़र्ररह पूजा और भेंट वगैरे करती हैं, इस ख्याल से कि उसके न करने और छोड़ देने में किसी तरह का नुक़सान जान और माल और तन दुरुस्ती वगैरे का न हो जावे, इस वास्ते यह डर दुनियावी है परमार्थी नहीं है, सातवां डर आख़िरत और परलोक का अक्सर जीव मानते हैं, हरचंद वे करमी और टेकी हैं, मगर किसी क्रदर ख़ैरात वगैरे और दूसरे शुभ करम जो कोई बतावे वास्ते अपने आइंदा की जिंदगी के आराम और फ़ायदे के करते रहते हैं ॥

१२०—जिस क्रदर डर ऊपर लिखे गये हैं वे सब

संसारी हैं सिवाय एक डर सच्चे गुरु और सच्चे मालिक के जो निर्मल परमार्थी है। पर चाहे किसी किसम का डर होवे, वह जीव के चाल चलन और ब्यौहार बगैरे के दुरुस्त करने में मदद देता है। लेकिन निर्मल परमार्थी डर का फ़ायदा बहुत भारी है, यानो उससे पूरी सफ़ाई मन और इंद्रियों बगैरे की हासिल होवेगी, और एक दिन सच्चे मालिक के धाम में पहुँचावेगा। ऐसे डर वाले का हर हाल में ऐतबार हो सका है, पर दूसरी किसम के डरवालों का पूरा ऐतबार नहीं हो सका, क्योंकि जब कोई कामना उनके मन में ज़बर उठेगी, या किसी तरह से अपने काम को गैरों की नज़र से बचा सकेंगे, तब डर के बिसर जाने का ख़ौफ़ रहेगा ॥

१२१—जिसके मन में सच्चे गुरु और सच्चे मालिक का डर है, वही बड़ भागी है, और वही मन और इच्छा की आफ़तों से हर हाल में बचेगा ॥

१२२—जिसके मन में हाकिम और बिरादरी और अपने नुक़्सान और मौत बगैरे का डर किसी क़दर रहेगा, उसका भी चाल चलन और ब्यौहार दुनिया में थोड़ा बहुत दुरुस्त रहेगा ॥

१२३—जिसके मन में ख़ानदानी इष्ट और परलोक

और मौत वगैरे का कुछ डर रहेगा, उस्से भी थोड़े बहुत शुभ करम और खैरात वगैरा बन पड़ेंगे, और उसके एवज में थोड़ा बहुत सुख पावेगा ॥

१२४—लेकिन जिनके मन में यह सब डर आरज़ी तौर पर कभी आ जाते हैं और अक्सर बिसरे रहते हैं उनके क़ौल और फ़ेल यानी कथनी और करनी का ऐतबार नहीं हो सका। वे अपने मतलब के पूरा करने के वास्ते जब जैसा मौक़ा होगा, बग़ैर सोच और बिचार के कार्रवाई करने को तइयार हो जावेंगे, और जब कोई डर ज़बर नहीं होगा, तब बिल्कुल जंगली और वहशी आदमियों के मुवाफ़िक़, बग़ैर दया और रहम के कार्रवाई करने को मुस्तैद हो जावेंगे ॥

१२५—खुलासा यह है कि बग़ैर डर के शुरू में—बल्कि बहुत दूर तक—यह मन सीधा और दुरुस्ती और इंसान के साथ नहीं चल सका है, और न बन्दोबस्त दुनिया का दुरुस्ती के साथ जारी रह सकता है, और न परमार्थ की कार्रवाई बन सकी है। इस वास्ते हर एक शख्स को लाज़िम और मुनासिब है, कि अठवल नम्बर मालिक का ख़ौफ़ मन में रखे, और जो यह डर क़ायम न होवे, तो जितने डर कि ऊपर लिखे हैं, उनमें से कोई न कोई ज़बर करके माने, तो

उसका किसी क्रूर बचाव और सम्हाल मुमकिन होगी, नहीं तो उसका बर्तावा दुनिया में पशुओं यानी जानवर और वहशी और जंगली आदमियों के मुवाफ़िक रहेगा, और परमार्थ का भाग उसको मुतलक नहीं मिलेगा ॥

१२६—और छोटे डरों का जो ऊपर ज़िक्र हुआ, वे कोई २ अवस्था में पैदा होते हैं, और जब वह अवस्था या हालत ख़तम हो गई, तब जाते रहते हैं ॥

१२७—हाकिम के डर का फ़ायदा यह है, कि जो बुरे काम ख़िलक़त के दुखदाई हैं, और जिनके वास्ते क़ानून में सज़ा तजवीज़ की गई है, उनके करने से वे लोग जिनके मन में सच्चा डर आया है बच जाते हैं, और ख़िलक़त को रिफ़ाहियत और आराम होता है ॥

१२८—बिरादरी और रिश्तेदारों के डर का फ़ायदा यह है, कि जो बातें ख़िलाफ़ रसम और मरजाद और क़ानून वग़ैरे के हैं, उन में भी बर्ताव न करें, और ब्यौहार वग़ैरे में फ़रेब और दगाबाज़ी को काम में न लावें ॥

१२९—तीसरे डर नुक़्सान वग़ैरे का फ़ायदा यह है, कि आदमी बेजा और नाक़िस कार्रवाई, और दूसरे की हक़तलफ़ी करने और इक़रार बग़ैरा पूरा न करने से बच जाता है ॥